


ننڊڙي روپ وارا چوڻيون ۽ پهاڪا : انجنيئر عبد الوهاب سهتو



ننڊڙي روپ وارا چوڻيون ۽ پهاڪا

تاليف:
انجنيئر عبد الوهاب سهتو



ڊجيٽل ايڊيشن:

سنڌ سلامت ڪتاب گهر

سمورا حق ۽ واسطا اداري وٽ محفوظ

ڪتاب جو نالو :	ننڍڙي روپ وارا چوڻيون ۽ پهڪا
موضوع :	چوڻيون ۽ پهڪا
تاليف :	انجنيئر عبدالوهاب سهتو
پهريون ڇاپو :	اپريل 2002
ٻيون ڇاپو :	اپريل 2005
ڪمپوزنگ :	انجنيئر عبدالوهاب سهتو



Gul Hayat Institute

سند سلامت پاران :

سند سلامت سنڌي ٻوليءَ جي ڪتابن جي ذخيري کي دنيا جي ڪنڊ ڪڙڇ تائين پهچائڻ لاءِ **ڊجيٽل بوڪ ايڊيشن** جو سلسلو شروع ڪيو آهي، ان سلسلي جو ڪتاب نمبر (199) ”**ننڍڙي روپ وارا چوڻيون ۽ پهاکا**“ اوهان اڳيان پيش ڪجي ٿو. هن ڪتاب جو ليکڪ ۽ سهيڙيندڙ انجنيئر عبد الوهاب سهتو آهي.

هي ڪتاب **المنعمر لائبرري لاڙڪاڻي** پاران اي بوڪ ايڊيشن ۾ سندس ويب سائيٽ تي آندو ويو آهي. ٿورائتا آهيون سائين عبد الوهاب سهتي جا جنهن سافت ڪاپي موڪلي ڪتاب سند سلامت ڪتاب گهر ۾ پيش ڪرڻ جي اجازت ڏني.

اوهان سڀني دوستن، پائرن، سڄڻن، بزرگن ۽ ساڃاهه وندن جي قيمتي مشورن، رايڻ، صلاحن ۽ رهنمائي جو منتظر.



محمد سليمان وساڻ
مينيڊنگ ايڊيٽر (اعزازي)
سند سلامت ڊاٽ ڪام

sulemanwassan@gmail.com
www.sindhsalamat.com

Gul Hayat Institute

ٻه اکر

مون وارو سنگتي، انجنيئر عبدالوهاب سهتو، شروع ۾ ڪهاڻيڪار هو. پوءِ هن سنڌي پهاڪن ۽ چوڻين ۾ ئي وڏين ڪهاڻين کي ڳولي لتو. ”ماهوار ڪينجهر“ هن کي ان سلسلي ۾ همٿايو ۽ ان جي پهاڪن ۽ چوڻين سان لاڳاپيل مضمونن کي لاڳيتو ڇاپيو ۽ اڃا تائين ڇاپيندو پيو رهي، جنهن ڪري وهاب جا ڪيترائي قيمتي مضمون، ڪينجهر جي زينت بنجي پڙهندڙن تائين پهچي چڪا آهن، ۽ ڏينهن ڏينهن هن جي انهن تحقيقي مضمونن کي اسان جي ادب جي پڙهندڙن ۾ وڏي اهميت ملي رهي آهي ۽ هن جو نالو ڪيتر ۾ پنهنجي جاءِ والاريندو پيو وڃي.

اسان جي بدقسمتي اها آهي جو اسان وٽان محنت ۽ جُهد واري ڪم سان لڳاءُ گهٽيو پيو وڃي. حالانڪ ان ڳالهه جي وڏي ضرورت آهي ته اسان وٽ پيدا ٿيل قلمڪار ان پاسي ڏيان ڏين ته ادب جا ڪيترائي پاسا خالي پيا آهن جن تي وڏو ڪارگر ڪم ٿي سگهي ٿو.

”ماهوار ڪينجهر“ ۾ شايع ٿيل انهن مضمونن مان ”ننڍڙي روپ وارا چوڻيون ۽ پهاڪا“ گڏي ڪتابي صورت ۾ آڻي رهيا آهيون. ڪتابي صورت ۾ اچڻ کان پوءِ يقيناً هيءُ ڪتاب محققن/ڄاڻن ۽ علم ادب سان چاهه رکندڙ دوستن لاءِ انتهائي ڪارائتو ثابت ٿيندو.

ان سلسلي ۾ وهاب جا ٻيا به ڪيترائي ڪتاب ترتيب هيٺ آهن، جن کي ادارو ڇاپي پڙهندڙن تائين آڻڻ جي هڪڙي جامع اسڪيم تيار ڪري چڪو آهي.

ناز سنائي

حيدرآباد، سنڌ. ۲۱ مارچ، ۲۰۰۲

Gul Hayat Institute

سٺاءُ

تعارف - عبدالقيوم صائب	8
ٻن لفظن تي مشتمل پهڪا ۽ چوڻيون	10
هاڪاري ناڪري لفظن جي جوڙي تي مشتمل پهڪا ۽ چوڻيون	29
ٽن لفظن تي مشتمل پهڪا ۽ چوڻيون	47
مددي ڪتاب	76



Gul Hayat Institute

انتساب

مان پنهنجي هيءَ سادي ڪاوش محترم محمد رمضان سهتو جي
نالي منسوب ڪيان ٿو.

انجنيئر عبد الوهاب سهتو

Gul Hayat Institute

سادا اکر

منهنجو عبدالوهاب سان زندگيءَ ۾ ڪڏهن به واسطو ڪونه پيو آهي. ڪڏهن ڪڏهن اتفاق سان مڪاميلو ٿيو هجي سو به نه. البت ناز سنائيءَ هيءُ ڪتابڙو ڏنو ۽ هجت طور چيو ته عبدالوهاب جي هن ڪتاب تي چند لفظ لکان. آءُ مصروف هوندي به ڪنڌ ڪڍائي نه سگهيس ۽ ڪتاب کي نظر مان ڪڍيم. وهاب صاحب جي هن ڪتاب ۾ ”ٻن لفظن جي جوڙي تي مشتمل پهاڪا ۽ چوڻيون“، ”هاڪاري ناڪاري لفظن جي جوڙي تي مشتمل پهاڪا ۽ چوڻيون“ ۽ ”ٽن لفظن تي مشتمل پهاڪا ۽ چوڻيون“ شامل ڪيون ويون آهن. هن صاحب ان ڏس ۾ ڇپيل ڪتابن مان، ڊاڪٽر مرليدر جيتلي جو ”سنڌي پهاڪا ۽ محاورا“، الطاف شيخ جو ”رني آهي گهوت سان (پهاڪا ۽ چوڻيون)“، تيرٿداس پيسومل جو ”پهاڪن جي پابوھ“، ڊاڪٽر عبدالڪريم سنديلو جو ”پهاڪن جي پاڙ“، ”جوهر نثر“، ع. ق. شيخ جو ”تاريخ اندلس“، الهه بجايو سمون جو ”لاڙ جو سير“، ڊاڪٽر داد محمد خادم بروهيءَ جو ”سبي خطي ۾ سنڌي زبان جي محاورن جو لساني جائزو“ ڪتابن مان مدد پڻ ورتي آهي. اصل ۾ انهن مان ”ٻن لفظن تي مشتمل پهاڪا ۽ چوڻيون“ ناز واري ڪينجهر رسالي جي 53 (مارچ 1997ع)، ”ٽن لفظن تي مشتمل پهاڪا ۽ چوڻيون“ نمبر 73 (آگسٽ 2001ع) ۽ ”هاڪاري ۽ ناڪاري لفظن جي جوڙي تي پهاڪا ۽ چوڻيون“ نمبر 70 (مئي 2001ع) ۾ شايع ٿي، پڙهندڙن جي اڀياس ۾ اچي چڪا آهن. هاڻي انهن تنهي مضمونن کي گڏي ڪري ”ننڍڙي روپ وارا پهاڪا ۽ چوڻيون“ عنوان ڏيئي، ڪتابي صورت ۾ آندو ويو آهي، جيڪا مضمونن کي محفوظ صورت ۾ آڻڻ جي سهڻي ڪوشش آهي.

پهاڪن وغيره جو ادبي سفر ”گل شڪر“ کان شروع ٿيل ٿو ڏسجي. ان بعد ان سفر جو ڪاروان مختلف منزلون ڪندو اچي عبدالوهاب سهتي جي ”ننڍڙي روپ وارا پهاڪا ۽ چوڻيون“ تي پهتو آهي. انهيءَ سفر جا سنگ ميل پهاڪن جي پيڙهه، گلڦند، سنڌي ٻوليءَ جو اڀياس، سنڌي سونهون، ڪٽمڻڙا، اصطلاحن جي اصليت، سنڌي پهاڪا ۽ محاورا، توڙي پهاڪن جي پاڙ آهن.

عبدالوهاب، پهاڪا ۽ چوڻيون ڏيندي انهن مان ڪيترن جو پس منظر به ڏيندو ويو آهي. هو ساڳئي وقت انهن پهاڪن ۽ چوڻين سان گڏ ٻيا پهاڪا ۽ چوڻيون به ڏيندو ويو آهي. ائين ڪري هن ادبي لحاظ کان سهڻي معلومات ڪئي ڪري ڏني آهي، حالانڪ اها رمز ڪا نئين ڪانهي. ڪاڪي پيرومل جو ”پهاڪن جي پيڙهه“ جيڪو 1917ع ۾ شايع ٿيو، تنهن به اهائي وات ورتي آهي.

هڪ ڳالهه جيڪا هن سڄي پورهئي ۾ کڻي ٿي، سا هيءَ آهي جو پهاڪو ۽ چوڻيءَ ۾ جيڪو فرق آهي، سو نروار نه ڪيو اٿس. ان ڪري اها خبر ئي ڪانه ٿي پوي ته ڏنل پهاڪي يا چوڻيءَ کي پهاڪو سمجهي ڏنو ويو آهي يا چوڻي. ادبي لحاظ کان اها اوڻائي دور ٿيڻ گهرجي. ائين آهي ته اها اوڻائي رڳو هن ڪتاب ۾ ڪانهي پر اهڙن اڪثر ڪتابن ۾ نظر اچي ٿي.

ڏسڻ ۾ اچي ٿو ته عبدالوهاب سهتو هن ڪتاب جو ٻيو ڀاڱو يا ان طرز جو ٻيو ڪتاب پڻ ڏيڻ ٿو گهري. اهو ان ڪري ٿو چئجي جو ان ڏس ۾ هن جا اهڙا ٻيا مضمون پڻ ”ڪينجهر“ جي زينت بڻيل آهن. دعا آهي ته عبدالوهاب جي قلم جو زور، ڏينهن ڏينهن وڌ هجي ۽ سنڌ وارا انهيءَ مان وڌ ۾ وڌ، لاپ پرائيندا رهن.

عبدالقيوم صائب

18 جنوري 2002ع

حيدرآباد سنڌ

Gul Hayat Institute

بن لفظن تي مشتمل پهاڪا ۽ چوڻيون

پهاڪا ۽ چوڻيون، ٻوليءَ جو زيب ۽ زينت آهن. انهن جو سٽاءُ اهڙو ته پرڪشش ۽ دلپذير ٿئي ٿو جو جملي کي زيبائتي ڪرڻ ۾ ويرم ئي ڪانه لڳي. موقعي جي نسبت سان استعمال ٿيل پهاڪا ۽ چوڻيون، هڪدم دل تي تمام گهڻو اثر انداز ٿين ٿا ۽ ٻڌندڙ کي جهٽ ياد ٿيو وڃن. دل کي عجيب قسم جو سرور بخشڻ سان گڏوگڏ، مٿس عجيب ڪيفيت اڪيري ٿا وڃن. ڇاڪاڻ ته اهي چوڻي، جي چوڻي ۽ نصيحت جي نصيحت هوندا آهن.

اهو عام مروج گفتو، جملو يا ٿوڻو، جيڪو عوام ۾ مقبول ۽ مروج هجي، عوام جو پنهنجو هجي. عوام جي زبان ۾ هجي، جنهن ۾ ڪنهن شاعر جي پهڳڻ يا سگهڙ جو نالو نه هجي ۽ نه تخلص هجي ۽ جيڪو زماني کان وٺي عوام ۾ سڀني به سڀني هلندو آيو هجي، تنهن کي پهاڪو يا چوڻي چئبو آهي. اهو پنهنجي هيٺين خاصيتن جي ڪري، ڪوڙي ۾ بند درياهه جي مثل هوندو آهي.

○ ٿور - اڪرائي يا ننڍڙو روپ.

○ ويچارن جي گهرائي.

○ لوڪ يعني عوام ۾ انهيءَ جو پرچار.

دنيا جي جدا جدا ٻولين ۾ جيڪي پهاڪا ملن ٿا، انهن جو گهڻو ڪري ننڍڙو روپ هوندو آهي. اهي ڪنهن لساني سماج ۾ مروج استعمال هيٺ هوندا آهن. جيڪڏهن پهاڪو وڏو هوندو ته اهو ڪنهن مقرر روپ ۾ ماڻهن کي ياد نه رهندو. ان ڪري انهيءَ جي ڦهلاءَ ۽ پرچار ۾ به رڪاوٽ پوندي رهندي. انهيءَ ڪري ٿور-اڪرائي يا اختصار، پهاڪي جي هڪ مکيه وصف آهي. سنڌيءَ ۾ ننڍڙي ۾ ننڍڙا جيڪي پهاڪا ملن ٿا، انهن ۾ گهٽ ۾ گهٽ، ٻه لفظ ضرور استعمال ٿيل آهن. اها به حقيقت آهي ته ڪنهن به ٻوليءَ ۾ هڪ لفظ تي مشتمل پهاڪو نظر نه ٿو اچي. اهي جملا ضرور آهن پر اهي پهاڪا نه آهن. مثال طور اچ! ڪاءُ! واها! شاباس! هيڏانهن وغيره. اهي پنهنجي مفهوم مان مڪمل جملا آهن. نموني طور هتي انهن پهاڪن ۽ چوڻين جا مثال پيش ڪجن ٿا، جيڪي بن لفظن تي مشتمل آهن. وضاحت لاءِ هم معنيٰ پهاڪا به پراءِ طور هيٺان ڏنا ويا آهن.

Gul Hayat Institute

1. اتاولو، باولو. (اردو، چوڻي)

2. اٺو، مٺو. (هندي، چوڻي)

اٺو: اٺون مهينو پيٽ.

مٺو: ڏکيو، اهنجو، نياڳو

هندن منجهه، ڪنوار جو پهريون سوانجو يا ويمر هميشه پيڪا ڪرائيندا آهن. سندس کاڌ خوراڪ جو خرچ پريندا آهن. باقي پيو خرچ ساهرا پريندا آهن.

ٿري هندن ۾، هريجنن وٽ به ڪنوار کي پهرئين پيٽ تي مائٽ گهر وٺي ايندا آهن. جڏهن ستون مهينو هلندو آهي، تڏهن ڪنوار جو پاءُ، ساهرن کان موڪل وٺي، کيس گهر وٺي ايندو آهي. انين (۽ ڪن جاين تي ڇهين) ۾ ڪونه ڪونين. ڇو ته اٺون (۽ ڇهون) مهينو نياڳو سمجهن ۽ چون: ”اٺو، مٺو“ يا چون: ”اٺو ۽ چٺو، آهن مٺو.“ پوءِ وري نائين مهيني ۾ وٺي ويندا آهن. جيڪڏهن گهڻو وقت ٽڪاڻو هوندو اٺن ته پنجين مهيني تي به وٺي ويندا آهن.

(ڏسو: بلوچ، نبي بخش، ڊاڪٽر: رسمون رواج ۽ سوڻ ساڻ، ص ۹، سنڌي ادبي بورڊ، ڄام شورو سنڌ، سال ۲۰۰۳ ڇاپو ٻيو).

3. ان، ايمان (چوڻي، سنڌ)

ان يا ماني ڪاڻڻ سان قرار جي ننڍاچي ٿي. نشو به اٿس ته طاقت به. دماغ به صحيح ڪم ڪري ٿو ته ماڻهو ماڻهپي ۾ به رهي ٿو. سڪون ۾ رهڻ ئي ايمان ۾ رهڻ جي علامت آهي.

○ اٺ، ايمان

○ ان ته ايمان، بک ته بي ايمان.

4. انب، ڏنپ (لاڙي، چوڻي)

5. انڌو، انوماني. (سرو، چوڻي)

اڪين جو انڌو هجي يا اندر جو انڌو هجي. ان جو مثال، انومانيءَ/گمانيءَ جهڙو آهي. سندس دل ۾ جيڪو به انومان ويٺو، ان تي ڳنڍ ٻڏي ويهي رهندو، پوءِ نتيجو، پلي ڇا به نڪري.

6. انڌو، اونڌو (سرو، چوڻي)

انڌ جي گهوڙي تي سوار ماڻهوءَ جا ڪم، سدائين انڌا هوندا آهن. جيڪو به ڪم ڪندو، اونڌو ڪندو. يا سندس ڪيل ڪم مان نتيجا ابتاءُ/اونڌا پيا نڪرندا آهن. اڪين جي انڌاڻپ ته هڪ معذوري آهي پر اندر جي انڌاڻپ کي، علم جي روشنائيءَ سان دور ڪرڻ چڱي ڳالهه آهي.

7. انسان، نسيان (چوڻي، پنجابي)

نسيان، پل ڪندڙ. نسيءَ عربيءَ ۾ وساري ڇڏڻ کي، پنجابيءَ ۾ گم ٿي وڃڻ کي چئبو آهي. انسان خاڪ جو پتلو آهي، ڪانسس پل چُڪ ۽ خطا اوس ٿيڻي آهي.

- انسان ته نسيان.
- انسان، اونڌي ڪوپڙي.
- انسان خاڪ، پاڻي پاڪ.
- انسان، ڪاري مٿي جو مالڪ آهي.

8. اُن، نور (چوڻي، سنڌ)

ان يا روزيءَ کي به اڄ ڏينهن تائين، نور پتاري جي حيثيت آهي. اڄ به بهراڙيءَ جا جاهل ماڻهو، ماني کائيندي ڪنهن ڳالهه جي سچائي لاءِ قسم کڻندا آهن ته مانيءَ تي هٿ رکي وري اکين تي رکندا آهن ۽ چوندا آهن، ”هيءَ روزي آهي ۽ نور پتارو آهي، ان جو قسم ته“

○ ان سان ايمان جي روشني نصيب ٿئي ٿي.

9. بسياري، خواري (چوڻي، فارسي)

گهڻو کائڻ يا هيج ڪرڻ، بدناميءَ جو سبب بڻجن ٿا. گهڻي کائڻ سان بي برڪتائي ٿئي ٿي. هوش و حواس گم ٿين ٿا ۽ ماڻهو وڦڻ لڳي ٿو. صحت به خراب ٿيندي آهي، جنهن ڪري ڊاڪٽرن وٽ گهڻو ڏن لٽائڻو پوندو آهي ۽ ماڻهو ڏينهن ڏينهن ڪنگلو ٿيندو ويندو آهي.

○ گهڻي هيج، گهڻو فساد.

10. بڪيو، ڏڪيو. (لاڙي، پهاڪو/ چوڻي)

11. بندرو، شيطان (عربي، چوڻي)

بندرو ماڻهو جيترو مٿي هوندو آهي، اوترو هيٺ هوندو آهي. ان جو جسم ايترو نه هلندو آهي جيترو دماغ هلندو اٿس.

- ڪل قصير شيطان الا علي (عربي قول)
- (حضرت علي رضه کان علاوه هڙ بندرا شيطان آهن) (عربي چوڻي)
- انگريزي ۾ پڻ چوڻي آهي

○ بندرو ٻڏي سندرو ته ڪير به نه پڇيس.

○ بندرو ٻڏي سندرو ته شيطان به نه پڇيس.

Gul Hayat Institute

12. بندو، گندو (سرو، چوڻي)

انسان، مٿيءَ مان پيدا ٿيو آهي. مٿي به کڙڪندڙ ۽ ڪني ٿيل. ان ڪري سندس هر عمل ۾ رياءَ، ڪوتاهيءَ ۽ سستيءَ جي آميزش رهڻ، فطري مجبوري آهي. چڱو ڀلو وڳو پاڻ کان پوءِ، لاهڻ وقت به بدبودار ٿيو وڃي، سٺو سٺو خوشبودار کاڌو کائڻ کان پوءِ، پيٽ ۾ غلاظت جي شڪل اختيار ڪري وڃي ٿو. چڱو فعل ڪرڻ کان پوءِ، ان ۾ به رڳو ڪاري رهڻو وڃي. انسان کي رياءَ/ ٽڪر/ وڏائيءَ جهڙن عملن کان پاسو ڪرڻ گهرجي.

13. باجهر: ساجهر. (سنڌ، چوڻي)

14. ٻار، بادشاهه (سنڌ، چوڻي)

بادشاهه پنهنجي هر حڪم جي تعميل چاهيندو آهي. ٻار به پنهنجي هر حڪم جي تعميل چاهيندو آهي. بادشاهه هر حڪم ڏيڻ کان پوءِ، نتيجن تي نظر نه ڪندو آهي. ٻار به پيءُ جي ڪمائيءَ وغيره کي خاطر ۾ نه آڻيندي وڏيون فرمائشون ڪندو آهي. ٻئي ضد تي چڙهڻ کان پوءِ لهندا ناهن، پوءِ ڀلي ڇا به ٿي پوي.

15. بچ: نج. (سنڌ، چوڻي)

16. ٻسڙ، ٻسڙ. (سنڌ، چوڻي)

ٻسڙ: اهو ٻار جنهن جو پيءُ هڪ نسل مان ۽ ماءُ ٻئي نسل مان هجن. ٻسڙ: ٻئي پاسا پڇندڙ، ڌوپار، اڻ تر. ڪنهنجي چئي ۾ نه. جنهنجو پير مرشد نه هجي.

17. پاڙي، پاڙيو (سرو، چوڻي)

پاڙي: بزدل، ڊڄڻو. پاڙيو: پاڙيت، پاڙ يا پاڙي تي پلجندڙ.

18. پاڙي، پڇڻو (سرو، چوڻي)

پاڙي: ڊڄڻو/ پاڙ کائڻ وارو. ڊڄڻي ۽ پاڙ کائڻ واري وٽ ڪوبه مستقل دليل نه هوندو آهي. جنهن ڪري حالتن جو مقابلو نه ڪري سگهندا آهن. ڪنهن به معاملي کي سلجھائڻ لاءِ اڪيون اکين ۾ ڪپائي مضبوطيءَ سان هٿ وجهي بيهي پير ڪوڙي نه سگهندا آهن. پڇڻ ۾ ئي عافيت سمجهندا آهن.

19. ناري، ڪائجي. (سرو، چوڻي)

20. پڇڙي، پڇڙي (چوڻي، سنڌ)

هر شيءِ جي پڇاڙي خراب ٿيندي آهي، چاهي اها ميلي جي هجي، دوستيءَ جي هجي يا واٽر ڪورس جي پڇڙي هجي. پڇڙيءَ ۾ هر شيءِ گهٽ پهچندي آهي، جنهن سبب ويڙھاند ۽ گونھاندي ٿي پوندي آهي.

○ نانوائيءَ جي اڳياڙي، ڪاسائيءَ جي پڇاڙي ڀلي.

21. پلو، تپلو. (ٿري، چوڻي)

22. پنهنجي، سھنجي. (چوڻي، سنڌ)

ڏکئي وقت، پنهنجي شيءِ سولائيءَ سان هٿ اچي ۽ سڪون سان وقتائتي استعمال ڪري سگهجي. پرائي ۽ ڌاري شيءِ، ڏکي ۽ نخرن سان هٿ اچي. اڌو گابري استعمال ڪري سگهجي. پنهنجائپ جي مٽيءَ جو معاملو حل ڪرڻ سنهنجو هوندو آهي. ڌاريائپ جي مٽي نپائڻ، ڏکي هوندي آهي.

- پنهنجا پنهنجا آهن، يا پنهنجا وري به پنهنجا آهن.
- پنهنجا، سهنجا.
- پنهنجائپ ۾ ليڪا نه ڪبا آهن.
- پنهنجو، پنهنجو آهي. پنهنجو وري به پنهنجو آهي.
- پنهنجو ماري ڇانو ۾ اچلي، پرائو ماري اس ۾ اچلي.
- پنهنجي ٿئي سنهنجي، ڌاري وجهي گهاري.
- پنهنجيءَ ۾ هٿ، پرائيءَ ۾ اکيون.

23. ججهاءُ، جونجهار. (سند، چوڻي)

ججهاءُ: گهڻا

جونجهار: وڏي طاقت وارا، بهادر. رڳو گهڻن ماڻهن جي هڪ هنڌ مڙڻ يا ڪني ٿيڻ ۾ طاقت ناهي. بلڪ ڪنهن ڪم يا مهم کي سر ڪرڻ لاءِ، گهڻن ماڻهن جو يڪ راءِ ٿيڻ طاقت وارو آهي. کاتي ڪٽي هجي، ڏلها ڍوڻا هجن، بار ڊوهڻو هجي، اليڪشن ڪٽي هجي يا ڪو وڏو پراجيڪٽ تيار ڪرڻو هجي، سمورا ڪم هڪڙي جڳي جي ڪرڻ کان وڏا آهن. هڪڙو جڳو، اڪيلي سر، منجهائڻ ڪو هڪ ڪم نه شروع ڪري سگهندو ۽ نه ئي پورو ڪري سگهندو. بلڪ ٻين کي يڪ راءِ ڪرڻ ۽ کانئن مدد وٺڻ سان ممڪن ٿي سگهي ٿو. گهڻن جي ڪني ٿيڻ يا ٽيم (Team) جوڙڻ سان، ايڏا وڏا ڪم نبري سگهندا آهن. جن کي پوءِ به منظم ادارو سنڀالي، تڏهن صحيح نموني سان لاپائتا ٿيندا آهن.

- گهڻن ڪنئي، چپر ڪجي.
- گهڻا جڻ ديون جا پٽ.
- ٻڌيءَ ۾ طاقت آهي.

24. جواني، ديواني (اردو، چوڻي)

جوانيءَ جي جولان کي ديوانگي ۽ عشق جي تانگهه ٿيندي آهي. جوانيءَ ۾ طاقت گهڻي ٿيندي آهي. گهڻي طاقت سبب ماڻهو انڌ جي گهوڙي تي سوار هوندو آهي ۽ مست اٿ وانگر بي منزل جو راهي هوندو آهي.

- جواني ۽ ميا، پور ۾ پور.

25. جواني، مستاني (اردو، چوڻي)

جوانيءَ ۾ هرڪو مست ٿيو گهمندو آهي. ننڍي وڏي جي ڪاڻ نه ڪيندو آهي.

26. جوهي، دوهي (سنڌ، چوڻي)

27. جيئندا، ميلا (سنڌ، چوڻي)

ماڻهو جيئرو آهي ته ملاقات پئي ٿيندي. مري ويو ته رب کي پرتو. قيامت ڏيهاري ملاقات يانصيب. مطلب ته زندگي آهي ته ميل ملاقات پئي ٿيندي. مئي پڄاڻان ملاقات ٿئي لائي نه.

○ جيئرن جو جهان.

○ جيئندا، ملندا. يا جيئندا هڪ ڏينهن ملندا.

○ حيات باقي، يار اوطاقي.

○ يار سلامت، ملاقات باقي.

28. چاڪر، چياڪر (اتراڌي، چوڻي)

مالڪ کي اهو نوڪر وڻندو، جيڪو فرمانبردار هوندو. جيڪو چيو نه مڃيندو، سو مالڪ کي پتي تي به نه پوندو. مالڪ جلد موڪل وٺائيندس. چاڪاڻ ته جيڪي پيسا پريندا آهن، سي پگهر ضرور ڪيندا آهن.

○ چاڪريءَ ۾ آڪڙ چاجي؟

○ نوڪر کي تي نخرا کي؟

○ نوڪريءَ جي پاڙ زبان ۾.

29. چڀيو، ڦڀيو (سنڌ، چوڻي)

دنيا ۾ ماڻهو جو نصيب اهو آهي، جيڪو ڪاڏائين ۽ چوڙيائين. باقي مال بين جو آهي. ان کان وڌيڪ مال جي لاءِ نه لالچ ڪري، نه هوس ڪري. حرام به نصيب ۾ هوندو ته ملندو. باقي پاڻ کي گهڻي جي لالچ ۾ خوار خراب نه ڪجي ته بهتر.

○ جو چڀيو، سو ڦڀيو.

30. حجامڙو، حرامڙو. (چوڻي، اتراڌي)

حجم جي زبان ۽ ڦڻجي، هڪ ئي اسپيد سان هلنديون آهن. گهڻي ۾ گهڻيون خبرون وٽائڻس ئي ملي سگهنديون آهن. چڱن پلن جا مٿا ۽ ڏاڙهيون ڪوڙڻ به کيس ئي نصيب ٿيندا آهن. ڪڏهن ڪڏهن ته سڪيءَ پاڪيءَ سان مٿو ڪوڙيو وڃي.

○ حجم ۽ پاڪي، چڱ نه بچندي باقي.

31. حجتِي، لعنتِي (چوڻي، عربي)

پهرين پهرين دليل بازي شيطان ڪئي. کيس حڪم مليو: ”آدم کي سجدو ڪر!“ ته نه ڪيائين. التو سوال جواب ڪرڻ لڳو. چوڻ لڳو: ”آنا خير من خلقتي من نار و خلقت من طين: مان باهه جي پيدائش آهيان، اهو مٽيءَ مان ٺهيو آهي!“ (القرآن) مان کيس سجدو نه ڪندس. خدا تعاليٰ مٿس انهيءَ حجت / دليل بازيءَ سبب، سڄيءَ عمر لاءِ لعنت وجهي ڇڏي: ”فاخرج ان عليڪ لعنتي الی يوم الدين: تري وڃ! تون ڏينهن قيامت تائين لعنتي (تڙيل) آهين.“ حجت ڪرڻ سان ماڻهو، رحمت ۽ شفقت کان محروم پري ٿي ويندو آهي.

32. حرڪت، برڪت (اتراڌي، پهاڪو)

چُرڻ پُرڻ يا گهمڻ گهمڻ/ گهمڻ ڦرڻ سان روزي رزق ۽ اولاد ۾ برڪت پوندي آهي. چُرڻ پُرڻ واري شيءَ جيڪڏهن تعداد ۽ وزن ۾ نه وڌندي ته ڪم از ڪم، سلامت ضروري رهندي آهي.

- استعمال (حرڪت) ۾ رهندڙ دروازي جي انجيسن کي ڪڏهن به اڏوهي نه ٿي ڪاڻي. (چيني چوڻي)
- حرڪت ۾ برڪت ۾ آهي.
- گهر ۾ امن کي اڏوهي لڳي سگهي ٿي، پر دروازي جي هٿي کي هرگز نه. (چوڻي، چياني)

33. دادو، جادو (سرو، چوڻي)

34. دونهون، سونهون (سرو، چوڻي)

دونهون: باهه منجهان نڪرندڙ ڪارو دونهون.
سونهون: رهبر، راهنما، پيشوا، اڳواڻ
○ دونهان، سونهان آهن.

35. ڌرتي، سرتي (سرو، چوڻي)

سرتي؛ سڪ ڌڪ جي ساٿياڻي. ڌرتيءَ جو مثال به ان ساٿياڻيءَ/ سنگتياڻيءَ جهڙو آهي، جيڪا ڌڪ سڪ ۾ ساٿ ڏئي، غم غلط ڪري ٿي. انسان کي پيدا به مٽيءَ مان ڪيو ويو آهي ته سندس جياپو به ڌرتيءَ جي شين تي رکيو ويو آهي. کيس ماري وري به ان ۾ موٽايو ويندو. قيامت ڏينهن، اتان ئي کيس جيئرو ڪيو ويندو. انسان جو ان سان ناتو ازل کان آهي ۽ ابد تائين رهندو. ان ڪري کيس ڌرتيءَ وانگر وڃايل، قرباني ڏيندڙ ۽ ساٿ نڀائيندڙ ٿي رهڻ گهرجي.

36. ڌرتي، ماما (هندي، چوڻي)

هندن جي عقيددي مطابق، انسان جون سموريون ضرورتون ڌرتيءَ مان پوريون ٿين ٿيون، جنهن سبب ڌرتي به ماءُ جو درجو رکي ٿي. انسان ان جي ڇاتي تي ائين ڀلجي ٿو، جيئن ماءُ جي ڇاتي تي.

37. ڏنو، ٻنو (اتراڊي، پهاڪو)

ڏنو: الله جي راه ۾ ڏنل خير. ٻنو: جهلو، بچاءُ، وهندڙ شيءِ لاءِ بند، جهنگ يا ٻنيءَ مان هلڻ لاءِ مٿاهين پيچري وانگر آهي.
جيڪو الله جي راه ۾ خير خيرتون ڪري ٿو، تنهن لاءِ اهي خير خيرتون، ايندڙ مصيبت کان جهل ۽ روڪ ثابت ٿين ٿيون.
○ ڏنو ٻنو آهي.
○ ڏنو، ٿئي نه ڪنو.

38. ڏوريندڙ، ڏسندڙ (اتراڊي، چوڻي)

○ ڏورين، سي ڏسن.

39. ڏئي، ڀڄتاءِ (اتراڊي، چوڻي)

ڏيڻ: نيڪي ڪرڻ. اڄڪلهه ٻين سان نيڪي ڪري پنهنجي دل ۾ روڳ پالڻو آهي. ڇو جو چڱائي ڪري انتظار ڪرڻو ٿو پوي ته اها چڱائي ڪڏهن ٿي ڳچيءَ پوي.
○ چڱائيءَ کي چار، ڳڻي هڻجن پادر.
○ چڱائي ڪرڻ، آهي چڱهائي ڪرڻ.

40. ڏي، ڏر (پهاڪو، لاڙ)

الله جي نالي تي ڏي، پر ڏيڻ وقت، دل جي رياءَ کان ڊڄ. ڇو جو رياءَ ڪرڻ واري جي ڪابه عبادت، چڱائي يا نيڪي قبول نه ٿي پوي.
○ ڏي به ڏر به.
○ ڪت به ڪنب به، اڳيان توريندڙ تڪا،
اگهڙي ته پاءُ، نه ته مٿن کي موت ٿئي.

41. ڏيرپو، ويرپو (چوڻي، سنڌ)

مڙس جي پاءُ کي ڏير ۽ ان جي زال کي ڏيريائي چئبو آهي. ٻن ڏيريائين جي وچ واري رشتي کي ڏيرپو چئبو آهي. ڏيرپي ۾ هڪ ٻئي سان وير، ساڙ ۽ هڪ ٻئي کي ويڻ ڏنا ويندا آهن. اهو هڪ فطري عمل آهي. انهيءَ کان ڪوبه گهر وانجهو ناهي. جيڪڏهن ائين نه هجي ها ته شايد اڄ سڄي انسانيت هڪ ئي آدم جي اولاد هئڻ سبب، هڪ ئي ڇت هيٺ رهي ها ۽ ڪس ڪثر ڪائي وقت گذاري ها ۽ موجوده ترقيءَ جو تصور نه هجي ها. تڏهن ته پٽائيءَ به چيو آهي.
○ ڏيرن ڪونهي ڏوهه، امر ائين لکيو (شاهه)

42. ڏيريائي، ويريائي (چوڻي سرائڪي)

ڏيريائين جي وچ ۾ وير هڪ فطري عمل آهي، جيڪو هن دنيا جي آبادڪاريءَ ۽ ترقيءَ لاءِ رکيو ويو آهي. انهن جي جهيڙن سبب ئي پائر هڪ گهر مان نڪري گهڻا گهر ٺاهن ٿا.

- ڏيريائون، توڙ جون ويريائون.
- پيڻ نه ڪجي ڏيريائي، متان ٿي پوي ويريائي.
- ڪه پيو ڏيرو، جنهن وڃايو پيڻو.

43. ڏيند، لهند (چوڻي، لاڙ)

قرض موتائي ڏيڻ سان قرض جو بار سر تان لهندو آهي. جيڪڏهن نه ڏبو ته بار نه لهندو. ان ڪري قرض موتائڻ ۾ دير نه ڪجي.

- ڏيند، لهند، ڪرند پسند.

44. ڏينهن شينهن (چوڻي، اتر)

ڏينهن جي مشابيهت شينهن سان آهي. شينهن جهنگ جو بادشاهه ۽ ڦاڙيندڙ جانور آهي، تيئن ڏينهن جي روشني، هر ڏيڪيل شيءِ کي ڦاڙي، مٽائينس راڄ ڪري ٿي. ڏينهن جي وقت، هر ڪو ماڻهو بيپرواهه آهي.

- ڏينهن، رات جو ڊپ ڪڍيو ڇڏي.

45. ڊگهو، بيوقوف (چوڻي، انگريزي)

ڊگها ماڻهو ته ڇا پر جانور به بيوقوف هوندا آهن. جيئن اڻ ڊگهو آهي ۽ بيوقوف هئڻ جي علامت آهي. بيوقوف ماڻهو کي اوڳو اڻ کونيندا آهن.

- ڪل طويل احمق الا عمر (عربي قول)
- سمورا قدآور ۽ ڊگها، سواءِ حضرت عمرؓ جي، بيوقوف آهن. (عربي چوڻي)
- انگريزيءَ ۾ پڻ ائين چوڻي آهي: (Longest is fooliest)

46. راهيندڙ، لٽندڙ (چوڻي، سنڌ)

○ راهيندين، لٽندين.

47. رتائي، ٽپتائي (چوڻي، سرو)

- رتوديرو، رت جو ديرو.

48. زال، سنڀال (چوڻي، سنڌ)

هن چوڻيءَ جا ٻه مطلب ٿي سگهن ٿا.

1. زال سان گهر جي سنڀال آهي. جنهن کي زال ناهي، تنهن جو گهر ئي ڪلواڙو آهي. چوڄو چڙهن جو ڪوئي جهان ڪونهي. مرد ٻاهر جي ڪمائيءَ لاءِ هوندو آهي. گهرواري، گهر ٻار جي سنڀال لاءِ هوندي آهي.

2. زال، سنڀال سان آهي. سنڀال نه ڪيس ته راهئون رد ٿي ويندي. مرد رلندو ته ڪلندو، زال رلندي ته ڀلندي. پنهنجا ته ٻئي جهان وڃائيندي پر مڙس ۽ اولاد جا به رچ رلائيندي.

- زال ته سنڀال.
- زال چڱي چال، ڀلي پاڙڻي مڙس کان.
- زال هجي ته اڪيون هجن.

49. زنا، فنا (سنڌ، چوڻي)

زنا، هڪ برو فعل آهي. مرد جو عورت سان، عورت جو مرد سان ميلاپ هڪ فطري عمل آهي. جيڪڏهن شرعي حدن اندر آهي ته تمام ڀلو ڪم آهي. ان سان حالات سڌرن ٿا. اولاد ۽ ڪمائيءَ ۾ برڪت پوي ٿي. زندگي سڪون واري گذري ٿي. جيڪڏهن اهو فعل، غير شرعي حدن ۾ ڪبو ۽ حد کان ٻاهر نڪري وڃبو ته پئسي/جان/اخلاق وغيره، مڙني جو زيان/نقصان ٿيندو. چوڄو زنا آسانيءَ سان نه ٿي سگهندي آهي. ان لاءِ الائي ڪيترا پاڙ ويلڻا پوندا آهن. الائي ڪيترا خرچ ڪرڻا پوندا آهن. تڏهن وڃي ڪو چاڙهو ٿيندو آهي. تنهن ۾ به سڪون ٿڪي جو نه هوندو آهي.

50. ساڪرو، آڪرو (چوڻي، لاڙ)

ساڪرو يا ساڪرائي، ان جو هڪ بڻ آهي، جيڪو ميرپور ساڪري جي طرف ٿئي. انگ ڪارو ٿيندو اٿس ۽ لسڻ اڇو ٿيندو اٿس. قد جو چوٽو، هلڻ جو چوهو آهي. هلڻ جي چوهائيءَ ۾ آڪرو ايندو آهي.

51. سنجهو، ڏنجهو (چوڻي، سنڌ)

ڪم ڪار شروع ڪرڻ لاءِ صبح جو وقت ڀلو ٿئي ٿو. چوڄو صبح جو شروع ڪيل ڪم، شام تائين اڪلائي وڃي ٿو. جڏهن ته سانجهيءَ جي وقت شروع ڪيل ڪم، نه نبيرو کائي، نه ئي جلد يا هڪ وهڪ ۾ اڪلائي سگهجي.

○ سانجهي جي مٺي کي ڪيترو روئبو (پهاڪو، ميرپور ماٿيلو)

52. سول، ڪول (چوڻي، سنڌ)

53. سهتا، مهتا (چوڻي، سنڌ)

54. سيڻپو، ويڻپو (چوڻي، سنڌ)

زال جو پيءُ ماءُ، مڙس جي پيءُ ماءُ جا سيڻ ٿين. ٻنهي جي وچ ۾، سندن جي اولاد جي جهڻ بڻ سبب ڏوراپا وغيره جاڳن. جن جي ڪري هڪ ٻئي کي ويڻ ڏين.

○ سيڻپو، ويڻپو، ويرپو.

55. شادي، تعدي (چوڻي، سنڌ)

شاديءَ وقت ٿيندڙ سنگهت، جهنجهت، تڪليف ده هوندا آهن. ڪي ته وري شاديءَ کان پوءِ به پيا پاڻ کي قيد بند ۾ سمجهندا آهن. انهيءَ ڪري اهڙي قسم جا ماڻهو هر وقت هيئن چوندا رهندا آهن:

- زال زحمت، ٻار ٻرو، وس پڄئي ته گهر ڇڙو.
- شادي آ تعدي.
- شادي ڪر ته به آزار، نه ڪر ته به آزار، تنهن کان ڪجي ڇو نه؟

56. شامي، حرامي (چوڻي، اتر)

شام ملڪ جي رهندڙ کي شامي چئبو آهي. ان جي نالي سان گول ڪباب به ٺهندا آهن، جيڪي هرڪو کائيندو آهي پر کين چڱو نه چوندو آهي.

57. ضامنگيري، تاوڻگيري (سرو، چوڻي)

- ڪشيبي نه ڪمان، پڙيئي نه ضمان، ٽپيئي نه ڪوها، رهيني نه جوا.

58. عرض، مرض (سرو، چوڻي)

59. عزت، ڊڄي (سرو، چوڻي)

ڪنڊيارو ۾ چمن هندوءَ جي نالي سان بازار آهي. وڏو سينيٽو هيو. هڪ دفعي ڪنهن معاملي ۾ صوبيدار ٿاڻي تي گهرايس. جڏهن پهتو ته بيٺي پير، صوبيدار ڏاڪا ٻڌي چڙهي ويس. جڏهن صوبيدار جو پارو لٿو ته کيس ويهڻ لاءِ اشارو ڪيائين. جڏهن سيٺ ڪرسيءَ تي نه ويٺو ته صوبيدار پاڻ اٿيو. ڏسي ته، ديوان جي ڌرتيءَ مان تڪ ويهي اچي ڪڙيءَ وٽ، ڇاڪڙيءَ ۾ جمع ٿي آهي. اهو ڏسي پڇيائينس: ”ديوان! هي ڇاهي؟“

”سائين! اجت ڊڄي!“ چمن هٿ ٻڌي عرض ڪيس: ”عزت، ڊڄي!“

- عزت وارو ماڻهو، ڊڄڻ سبب ئي غلط ڪم نه ڪندو آهي. بي عزتي ماڻهوءَ وٽ نه عزت، نه ننگ ۽ نه ئي ان جي وڃڻ جو ڊپ. تنهن ڪري ننگ ڌڙنگ نچندو ۽ ڪڏا ڪم ڪندو آهي.
- عزت پئي لڪي، نانگو پيو نچي.

60. عشق، اندو (چوڻي، سنڌ)

عاشق کي دنيا جا عيش ۽ عشرتون نظر نه اينديون آهن. محبوب کان سواءِ دنيا ۾ کيس ڪا شيءِ نظر نه ايندي آهي. تڏهن پٽائيءَ سڳوري فرمايو آهي:

- عشق نانگ اڀر، خبر کاڌن کي پوي. (شاه، يمن ڪلياڻ)
- عشق نانگ نيٺ، خبر کاڌن کي پوي. (شاه)
- عشق نه آهي راند، جيئن ڪيلين ڳيرو. (شاه)

61. ڦريا، ڦريا. (چوڻي، سنڌ)

جيڪي حق جي راه تان ڦري ويا، تن جڻ ٻئي جهان ڦريا. مستقل مزاجي، ارادي سان استقامت، ماڻهوءَ کي ڪامياب ڪري، منزل تي رسائي ٿي. محنت ۽ اورچائيءَ کان گهٻرائڻ نه گهرجي.

- جي ڦريا، سي ڦريا.

62. قرض، مرض (چوڻي، سنڌ)

جيئن مرض يا بيماريءَ ۾ ماڻهوءَ جو جسم ۽ پئسا ڳرندا آهن، تيئن قرض ۾ به نند حرام هوندي آهي ۽ وياج مٿان وياج چڙهندو ويندو آهي ۽ سندس معيشت، پاڻيءَ جي ڦوٽي وانگر ختم ٿي ويندي آهي. ماڻهو هڪ ڏينهن ڪنگلو ٿي ويندو آهي. اهي ٻئي، ماڻهوءَ کي اندران ۽ ٻاهران، ڳاريندا ۽ ڪائيندا رهن ٿا.

- قرض اهڙو ڪڻ، جو وري ڏئي سگهجي.
- قرض ڌاران لوڻ ۽ پاڻي به چڱا آهن.
- قرض آهي، ڪوڙه جو ٽڪو.
- قرض وڏو مرض آهي.

63. ڪامورو، ماکوڙو. (سرو، چوڻي)

- ڪامورو، ڪچي پنڊي.

64. ڪچي، ڦاڙجي (سرو، چوڻي)

- سوڙ آهر، پير ڊگهاڙجن.
- وٽ آهر، ڪم ڪجي.

65. ڪرند، پسند (چوڻي، لاڙ)

جيڪو ماڻهو، ڏوهه جا ڪم ڪندو، سو اوس انهن جو ڪيتو لوڙيندو. جيڪو چڱائي ڪندو، سو چڱائيءَ جو مزو پسندو. جيڪو برائي ڪندو، سو برائيءَ جي سزا پوڳيندو.

- ڪندو، پريندو.
- ڪندو، پوگيندو.
- ڪندو، لوڙيندو.
- جو ڪري، سو پري.
- جو ڪمائي، سو کائي.
- جو ڪيڙي، سو کائي.
- ڪرند، پسند. ڏيند، لهند.

66. ڪرندڙ، ڪاريندڙ (چوڻي، سرائڪي)

- جو آب ڪري، سو ڏوجهان نون به ڪاري.

67. ڪير، پير (چوڻي، سنڌ)

هر ماڻهوءَ کي ڄمڻ شرط پهرين خوراڪ ڪير جي ملي ٿي. ڪير مڪمل خوراڪ آهي، جيڪو هڪ ئي وقت اڃ به لاهي ته بڪ به ماري ٿو. نبي اڪرم ﷺ جن، جڏهن ڪير پيئڻ فرمائيندا هئا، تڏهن ان ۾ برڪت لاءِ ڀڄڻ دعا فرمائيندا هئا.

سنڌ ۾ انهيءَ سبب ڪري، ڪير جي عزت پير جيتري ڪئي ويندي آهي. جاهل ماڻهو پاڻ کي سچو ثابت ڪرڻ لاءِ ڪير جو به قسم کڻندا آهن. جيئن: ”هيءُ ڪير آهي. انهيءَ جو قسم وغيره!“

68. گاسو، خاصو (پهاڪو، سنڌ)

گاسو: گسڻ يا سنگت ۾ ڪس کائڻ. ڪس کائڻ هونئن به چڱو خاصو جگر گردي جو ڪم آهي. اهو فقط صاحبِ دل ماڻهو ئي کائي سگهندا آهن. سنگت ۾ گسڻ يا ڪس کائڻ وارو ئي خاص ٿيندو آهي.

69. گئون، ماما (چوڻي، هندي)

هندو ڌرم ۾ گئونءَ کي ماءُ جهڙي حيثيت آهي. ماءُ جو ڪير جنهن کي پيءُ نه پوي، تنهن کي گئون جو ڪير ڏيندا آهن. ڇو جو اهو جلد هضم ٿيندڙ ۽ هلڪو ٿيندو آهي. خدا تعاليٰ گئونءَ جي ڪير ۾ به ماءُ جي ٿيڻ جهڙو اثر رکيو آهي. ڳاڻو گوشت گهڻو طاقت وارو آهي. جڏهن ته مکڻ ۽ لسي به فائديمند ۽ ڀرتي نه ڪندڙ آهن. اهو ئي سبب آهي جو هندو ڳانءَ جي پوڄا ڪندا آهن ۽ ان کي ڪهڻ کان پرهيز ڪندا آهن. ماءُ ڪري پوڄيندا آهن.

- ڳانءَ، ماما.
- گئون، ماما.

70. گولھيندڙ، لھندڙ. (پهاڪو، فارسي)

جيڪو ماڻهو ڪنهن منزل/ شيءِ کي حاصل ڪرڻ لاءِ جستجو يا محنت ڪري ٿو، سو نيٺ ڪامياب ٿئي ٿو. خدا جي رحمت مان نااميد نه ٿجي ۽ مسلسل محنت ڪجي. خدا تعاليٰ محنت ڪندڙ لاءِ رستو آسان ڪري ٿو ۽ مٿس بند دروازا به کولي ٿو.

- جوينده، يابنده (چوڻي، فارسي)
- من جد وجد (عربي)
- جستجو، لا تقنطوا (قول، عربي)
- جو ڳولهيون، سو لهندو (پهاڪو، سنڌي)

71. گهر، گهران. (پهاڪو، سنڌي)

اهو هڪ فطري عمل آهي ته هڪڙو ماڻهو، ٻئي کي چڱيءَ دل سان ياد ڪندو ته اڳلو به کيس چڱيءَ دل سان ياد ڪندو. ڪير ڪنهن سان نفرت ڪندو ته اڳلو به ساڻس نفرت ٿي ڪندو. محبت جي بدلي محبت ۽ نفرت جي بدلي نفرت ٿي ملندي آهي. گهرڻ پائڻ يا عقيدت ۽ احترام وغيره سان، اڳلو به گهرندو پائيندو آهي.

- تون گهر منهنجي ڄائي کي، مان گهران تنهنجي ڪٽ جي پائي کي.
- فاڌڪروني اذڪرڪم (القرآن) پوءِ مون کي ياد ڪر ته مان توکي ياد ڪريان.
- گهر ته گهران.

72. گهڙيا، اڪريا (پهاڪو سنڌي)

ڪنهن به ڪم ڪرڻ جي لاءِ، سندرو ٻڌڻ ماڻهوءَ جو ڪم آهي، کيس پار اڪارڻ خدا جو ڪم آهي. جيڪي ماڻهو سندرو ٻڌي، ڪنهن ڪم ۾ هٿ وجهندا آهن، ڪاميابي تن جا قدم چمندي آهي.

- گهڙيا، چڙهيا
- گهڙيو، اڪريو
- گهڙيا سي چڙهيا، ائين اٿئي. (شاهه، سسئي)

73. لاڙ، ساڙ (چوڻي، لاڙ)

لاڙ ۾، پاڻيءَ جي لات سبب، کڏن، کوپن ۾ پاڻي رندجي بيهي رهي، جنهن تي مچر جام ٿين. ماڻهو مال کي مچرن کان بچائڻ لاءِ دونهيون ڪن. جنهن ڪري ماحول تي دونهين جي گهٽ ۽ اثر ٿئي. پاڻي به، ماڻهن سان گڏ مال پئي ۽ گندو ڪري. هوائن تي ڪڪ ڪاڇر به اڏامي اچي بينل پاڻيءَ ۾ پون. مچرن سبب، پاڻي پيئڻ جي ڪري، پيٽ جون بيماريون ٿين. سرءِ جي هوا منهن ساڙ، مٿان مچرن جي مار، دونهون ۽ ساهه کڻڻ ۾ تڪليف. انهن جملي تڪليفن سبب لاڙ کي ساڙ سڏيو ويندو آهي.

- لاڙ آهي ساڙ، پيو مچرن جو آزار.
- اندر منگهڻ ڪارڙا، تيون ٻاهر ماڪ ماري.
- لاڙ آهي ساڙ، تنهنجو ڪيان ڪهڙو وستار.

پاڻيءَ ۾ آهن پونئرا، جو پيئي سو بيمار،
بديڻو آهي بچڙو، رکي رب ستار،
بيٺڙ ٿيڙ جو ڦهڪو ڏاڍو، هيانچي جو آزار،
تندو باگو بچڙو، آهي بديڻي جو يار،
ڪن کي سور لڳن ۾، ڪن جو ڪڙهي ڪاپار.
(بيرومل مهرچند آڏواڻي، سنڌ جو سيلاني، ص 114 تان ڪنيل)

74. لالچي، لانتي (چوڻي، سنڌ)

75. لڄارو، بڪارو (چوڻي، سنڌ)

76. لڄائي، بادشاهي (پهاڪو، سنڌي)

بي شرم ۽ لڄ ماڻهو، هر هڪ کان ڏاڍو هوندو آهي. بادشاهه به هر هڪ کان ڏاڍو هوندو آهي. انهيءَ ڪري، بي حياءَ کي بادشاهه سڏيو ويندو آهي. جڏهن بي حياءَ ماڻهو ڪنهن کي تنگ ڪندو آهي ته ساڻس ڪير به ڪڍي نه سگهندو آهي. جنهن کي تنگ ڪندو آهي، سو نه ڪڍڻ جو عذر اهو پيش ڪندو آهي: ”فلاڻو ته ادا بادشاهه آهي، ان سان ڪير ڪڍي!“

- بي حياءَ، بادشاهي.
- بي لڄو، ڪتو به چڱو نه.

77. لوچيندڙ، لهندڙ. (چوڻي، سنڌ)

دنيا ۾ هٿ پير هڻڻ کانسواءِ، ڪا به مراد حاصل نه ٿي ٿئي.

- لوچين سي لهن لعل کي، لطيف چئي.

78. ليڪو، چوڪو (چوڻي، سنڌ)

هي ٻتولفظ پڻ آهي. جيڪو ورجيس جي طور تي ڪتب به ايندو آهي، هتي پهاڪي طور ڏنل آهي. ٿو. دوستيءَ ۾ حساب سڌو رکجي، سنگت ساڻ ۾ حساب ڪتاب چوڪو رکڻ سان قوت نه پوندي آهي.

- ليڪو آچوڪو، چوڪي آپريت

79. ماچي، ناچي (چوڻي، لاڙ)

ترڙو ۽ هلڪڙو ماڻهو، جڏهن ڪائي پي ماچ ڪندو آهي، تڏهن دڙيون ٽپندو آهي ۽ ناچ ڪندو آهي. ڪم عقل ماڻهو کي دولت يا طاقت هٿ اچي ته پوءِ غريب-مارڪندو آهي.

- مينهن کائي هوريان هلي، ري کائي نينگ ڏئي.
- کاچي ته ماچي، ماچي ته ناچي

80. مار، سنوار (چوڻي، انگريزي)

- استاد جيڪڏهن شاگرد کي اک نه ڏيکاريندو ته شاگرد اُڏرندو ويندو ۽ پڙهندو ڪونه. استاد جي مار شاگرد کي سنواري سگهي ٿي.
- استاد جي مار سنوار آهي.
 - سپر سوتي هجي ساڻ، ته گڏهه گوهي نه ڪري.
 - لڪڙيءَ جو صرفو ڪبو ته ٻار ڪريو.
 - Spare the rod, Spoil the child

81. مالڪ، مالڪي. (چوڻي، سنڌ)

- هر شيءِ جي سنڀال جيتري مالڪ ڪندو آهي، اوتري نوڪر نه ڪري سگهندا آهن. نوڪر کي فقط پنهنجي پگهار سان سروڪار آهي. جڏهن ته مالڪ کي مال جي سمورين گهٽ وڌاين جو اونو آهي. جيئن اڪثر ماستر شاگردن کي، ڌڙڪا ڏيندا آهن: ”چورا پڙهو نه پڙهو، آڱوڻي تي چڙهو. اسان جو آهي پهرينءَ تي پگهار ڪڙو!“. مطلب ته سندن دل پگهار ۾ ۽ اک گهڙيال ۾ رهندي آهي. ڪڏهن تو تائيم پورو ٿئي ۽ ڪڏهن ٿا پئسا ملن.
- مالڪ ته مالڪي.
 - ڌڻ ته ڌڻي نه ته وڪڻ ڪڍي.

82. مال، لال (چوڻي، ٿر)

83. ميا، ڌوتي. (چوڻي، هندي)

84. ميا، ڏاڻڻ. (چوڻي، سنڌ)

Gul Hayat Institute

85. محبتي، محنتي. (چوڻي، سنڌ)

- محنتي، محبتي.

86. مڙيا، جڙيا. (چوڻي، سنڌ)

ڪنهن به اڻائي معاملي ۾، جنهن ۾ جان کي خطرو هجي، هٿ نه وجهجي. جيڪڏهن ڪو ضد تي چڙهي، ڪڏي پوندو ته چيهو رسندس. اهڙي طرح جيڪو ضد تان لهي، مڙي ويندو سو ئي فائدي ۾ ويندو، بخشڻ ۽ صبر ڪرڻ وارو ئي دنيا ۾ سرهو ٿو رهي.

- جو مڙيو، سو جڙيو.
- جن ڇڏي دعويٰ، سي ٿيا سدا ساوا.

87. ميڙيندڙ، منا. (چوڻي، سنڌ)

88. نوڪري، ٽوڪري. (چوڻي، سنڌ)

نوڪري ڪرڻ سان عزت وڌي نه ٿي. ان ۾ هر حڪم مڃڻو ٿو پوي. پنهنجي دل جي مرضي نه ٿي هلي. جيئن گند جي ٽوڪري مٿي تي رکڻ سان ڪنڌ ازخود هيٺ ٿي ويندو آهي، تيئن نوڪريءَ ۾ به ڪنڌ هميشه جهڪيل ئي هوندو آهي.

- نوڪري، ڪن جي ٽوڪري.
- نوڪري، گند جي ٽوڪري.
- نوڪري، گونهن جي ٽوڪري.
- اتم ڪيتي، وڌنت واپار، نيچ نوڪري، پنڻ بيڪار

89. نوندين، لهندين. (چوڻي، سنڌ)

نوڻ، جهڪڻ، هيٺانهين ڪرڻ يا محنت ڪرڻ. جيڪو محنت ڪندو ۽ ٻين سان نوڙت وارو رستو هلندو، سو نيٺ ڪامياب ٿيندو. نوڙت سان دشمن کي به پنهنجو ڪري سگهجي ٿو. آڏو وڌائي ڪرڻ واري کي پنهنجا به ڇڏي ويندا آهن.

- نوڙت سان مرتبو وڌي ٿو. تڪبر سان گهٽجي ٿو.
- نر، ٿيئي ڪم.

90. نياڻي، نماڻي. (چوڻي، سنڌ)

جيڪو ڪڇي نه سگهي، تنهن کي نماڻو چئبو آهي. نياڻي، ڪڇي نه سگهڻ جي علامت آهي. اهو ئي سبب آهي جو ڪن معاملن کي نبيرڻ لاءِ، ڪي ماڻهو نياڻي ميڙ ڪري ايندا آهن. جنهن جو مطلب هوندو آهي ته اسان جي ڪڇڻ جي وات ناهي. سندن نياڻي ميڙ ڪرڻ کانپوءِ معاملو هڪ دم رفع دفع ڪيو ويندو آهي. ڇو جو ازي مڃي، جهڳڙو ٿئي.

- نياڻي، آهي نماڻي.
- نياڻي، ست قرآن.

91. وارا، ڄمارا. (چوڻي، سنڌ)

جهڙو ورتاءُ ڪبو، اڳلو به اهڙو ئي ڪندو. چڱائي ڪبي ته پاڻ سان به چڱائي ٿيندي، برائي ڪبي ته پاڻ سان به برائي ٿيندي.
○ جتيءَ ڪي به وارو آهي.

92. وار، ڍارا. (سرو، چوڻي)
وارو يا موقعو: ڍاري يا ڪُٽي وانگر آهي. پُڪي/ ڪُٽي ۾ آيل شيءِ وانگر وارا به هوندا آهن. ڪين هٿان نه وڃائجي.

93. وارا، ڦيرا. (سرو، چوڻي)
وارو يا موقعو، ڦير يا تبديلي جي نشاني به آهي. جڏهن قسمت ڦيرو کائي ته منجهانئس ڀرپور فائدو وٺجي.

94. وارا، نيارا. (سرو، چوڻي)
وارو يا موقعو نئين شيءِ وانگر آهي. نئين هٿ آيل شيءِ مان ڀرپور فائدو وٺڻ گهرجي.

95. وڏو، جڏو. (چوڻي، سنڌ)
جڏو ماڻهو، زور بار وارو ڪم ٻين کان ڪرائيندو آهي. گهر جو وڏو، پيءُ يا ڀاءُ به زور وارو ڪم ننڍن کان ڪرائيندو آهي. پاڻ ڪٿ تي ويٺو هوندو آهي. انهيءَ سبب ڪري وڏي ڪي به جڏهن ڪوٺيو ويندو آهي.

96. ويجهي، ڪوجهي. (پهاڪو، سنڌ)
هر شيءِ پري کان ئي خوبصورت لڳندي آهي، ويجهو اچڻ کان پوءِ سندس سوين عيب ظاهر ٿي پوندا آهن.

- دور ڪي ڍول سهاني بچتي هين.
- گهر جو پير، چلهه جو مارنگ.
- گهر جي مرغي، دال برابر.
- گهر جو پانيٽ بئل برابر.
- مڪي، گهر جو ڏڪي.
- ويجهاءُ، ڪوجهاءُ.
- ويجهو، ڪوجهو.

97. ويڙها، جهيڙا. (چوڻي، سنڌ)
جيڪي ماڻهو ويڙهن جي صورت ۾ گهر اڏي ويهن ٿا، تن ۾ ٿوري گهڻي ويجهڙاڻپ ته رهي ٿي، پر منجهن جهيڙا جام ٿين ٿا. جيڪي ماڻهو پنهنجي گهر جو بنيو الڳ ٺاهي ويهن ٿا، تن ڪي

ٿوري گهڻي اڪيلائپ ته محسوس ٿئي ٿي پر ٻين سان سندن جهيڙا گهٽ ٿا ٿين.
○ ويڙهو، جهيڙو.

98. هاڻي، ساڻي. (پهاڪو، اردو)

وقت تي هٿ واري ملڪيت ئي ڪم ايندي آهي. دوست يار، مٿ عزيز، سڀ جتي جان چڙائي پڄي ويندا، اتي پنهنجي هٿ وس واري ملڪيت ئي ڪم ايندي آهي.
○ جيڪا هٿ ۾ آهي، سا ئي ساٿ نپائيندي.
○ پنهنجيءَ ۾ هٿ، پراني ۾ اڪيون.
○ جو هاڻي، سو ساڻي.

99. هجتي، لعنتي (چوڻي، سنڌ)

هجائتو ماڻهو، وقت مصلحت به نه ڏسندو آهي. ڳالهائيندو ته اڻ سوچيو (Blunt) ڳالهائيندو. سوچي سمجهي (Sharp) نه ڳالهائيندو آهي. انهيءَ سبب ڪري کانئس نفرت ۽ ڌڪار پيدا ٿيندي آهي ۽ پري ٿيندو ويندو آهي.
○ هجائتي ڪتي، حُجري ۾ هنگي.

100. هَريو، پَريو. (چوڻي، زرعي)

101. هَريو، ڦَريو. (چوڻي، سنڌ)

102. هنر، نر (چوڻي، سنڌ)

هنر بمشابه ڪمائيندڙ جي آهي ۽ نر به ڪمائڻ جي علامت ۽ نقصان نفعي جو ذميوار آهي. اهو ئي سبب آهي جو هنر واري کي نر چيو ويو آهي.
○ بي هنر، بيڪار.
○ هنر وارو ڪٿي به ڌاريو ناهي.
○ هنر وارو نر آهي، بي هنر ڪر آهي.
○ هنر واري جو هنر، بي هنر جي جند.

هاڪاري ناڪاري لفظن جي جوڙي تي مشتمل پهاڪا ۽ چوڻيون

سنڌي زبان جي حيثيت، بين الاقوامي ٻولين جهڙي آهي. منجهس علم ادب وارين سمورين خوبين/ خصوصيتن سان گڏوگڏ، سائنس ۽ ٽيڪنالاجي جي لفظن/ محاورن کي هضم ڪرڻ ۽ سندن نعم البدل جڻڻ جي به وڏي سگهه موجود آهي. ان کان علاوه ٻين ڪيترن علمن کي سمائڻ ۽ سميتڻ جو به ڪم اٿس. انهيءَ سان گڏوگڏ، وٽس پنهنجو به وسيع لوڪ ادب سرچيل آهي ۽ ان جي جڻڻ/ سنڀالڻ جون به گوناگون خوبيون اٿس.

لوڪ ادب جي شاخن منجهان هڪ شاخ ”پهاڪا ۽ چوڻيون“ آهي، جيڪا وڏي اهميت جي حامل هوندي آهي، وڏي ۽ ويڪري تاجي پيٽي سان اُڇيل آهي. منجهس بي انتها وسعت به آهي ۽ ڪيترن ئي رنگن/ گلن جي جڙاوت به مٿس ٿيل آهي.

رنگن جي اهڙي ئي هڪ ٽڪسالي، پهاڪن/ چوڻين جو انتهائي ننڍڙو روپ آهي. سنڌي زبان ۾ ايترا ته ننڍڙي روپ وارا پهاڪا آهن، جن جو ٻيءَ ٻوليءَ ۾ مثال ملڻ مشڪل آهي.

مثال طور:

- آساني، مسلماني.

- گهڙيا، چڙهيا.

- ڳوليندڙ، لهندڙ.

- ڏي، ڌر. وغيره

مٿي پيش ڪيل مثال وارين چوڻين/ پهاڪن بابت، اڳيئي ڄاڻ ڏئي چڪا آهيون. هتي فقط اهڙن پهاڪن/ چوڻين بابت ڄاڻ ڏجي ٿي، جيڪي پڻ انتهائي ننڍڙو روپ رکندي، هاڪاري ۽ ناڪاري لفظن جي جوڙي تي مشتمل آهن.

هاڪاري ناڪاري لفظن جي جوڙي تي مشتمل پهاڪا ۽ چوڻيون، بظاهر ته ناڪاري ٻڌڻ لفظن تي مشتمل ورجيس وانگر نظر ايندا آهن. دراصل ائين هوندا ناهن. ٻنهي ۾ فرق آهي. پهاڪو پنهنجي اندروني معنيٰ ۾ سبق آموز نقطو رکندي هڪ مڪمل جملو هوندو آهي. جڏهن ته ورجيس به پنهنجي ظاهري معنيٰ کان سواءِ اندرين معنيٰ رکندي آهي پر مڪمل جملو نه هوندي آهي.

ظاهري طرح، هاڪاري ناڪاري لفظن جي جوڙي تي مشتمل پهاڪن/ چوڻين جهڙي نظر ايندڙ ورجيس کي، پهاڪي کان الڳ ڪرڻ جي فقط اها ئي هڪ ڪسوٽي آهي.

ناڪاري ٻڌڻ لفظن تي مشتمل ورجيس جا مثال هيٺ ڏجن ٿا.

- نه ٻن ۾، نه تن ۾

- نه رن، نه روڳڙي

- نه ڏهڻ جو، نه ڪهڻ جو

- نه گهر جو، نه گهاٽ جو

- نه اٿو، نه لٿو

- نه امڻا، نه گمڻا

- نه امان، نه گمان، وغيره.

مٿي ڏنل ورجيسون (Phrases) مڪمل جملو ٺاهڻ. جملي جو جُز آهن. جملي جو جز هوندي به منجهن نقطو سمایل آهي ۽ بيءَ معنیٰ ۾ استعمال هيٺ اچن ٿيون. ان ڪري کين ورجيس سڏجي ٿو. کين پهاڪو نه ٿو سڏجي.

هاڻي اچون ٿا، انهن پهاڪن ۽ چوڻين تي، جيڪي هاڪاري ۽ ناڪاري لفظن جي جوڙي تي مشتمل آهن. سنڌي ٻوليءَ جي وسيع ميدان مان، نموني طور هڪ مٿ ڀري، پڙهندڙ آڏو پيش ڪجي ٿي.

1. اشتدافي، نه خالي. (فارسي، چوڻي)

اشتدافي/ صبح سان سویر نند مان اٿندڙ، ڪڏهن به جسماني/ مالي طور تي خالي/ خلاص نه ٿيندو.

سویر اٿڻ، صحت لاءِ ته سٺو آهي ته پر بخت لاءِ به ڀلو آهي. جيڪو صبح سان سویر سمهي پوي ٿو، ان جو بخت به سویر ئي سمهي پوي ٿو. هر ڏنڌي وارو، جيڪڏهن صبح مردان جو اٿي، ڏٽيءَ کي ٻاڏائي ڏنڌي تي نه چڙهندو ته بخت به نه ورندي. ان لاءِ ضروري آهي ته پهرين ڏنڌي ۾ نر ٻهڻي ڪري، ان کانپوءِ ڀلي آرام ڪري.

مطلب :

1-1 اشتدافي، نه خالي. زاني، نه مالي. (فارسي)

1-2 صبح جا سائين، ٻيڙا ٻني لائين.

1-3 صبح جي ناري، نه ڏيندڙ ڏک نه بيماري،

ڏيار ڪي هزار، چڙهي ڪيون هسواري.

1-4 صبح جو نر ٻهڻي، وڃي رن روئڻي.

2. انتو، بي ايمان (ساهتي، چوڻي)

انتو: اکين کان وڌو/ نابين هئڻ سبب، هر معاملي ۾ ڏکيائي محسوس ڪندو آهي. اکين ۽ هٿن جا اشارا ڏسي نه سگهندو آهي. ان ڪري شڪي مزاج هوندو آهي. هر ڳالهه ۾ شڪ ڪرڻ وارو، نه ڪنهن تي اعتبار/ پت ڪندو آهي ۽ نه ئي ڪنهن کي سڄڻ سمجهندو آهي. هر ڪنهن کي دشمن سمجهي، نه مٿس ويساه رکندو آهي ۽ نه ئي ايمان رکندو آهي. ڪيڏو به مٿ مائت سڄو ۽ سڄڻ هجي، پر پنهنجي شڪي مزاج سبب، کيس دشمن پيو ڄاڻندو آهي ۽ ڪنهن به ڳالهه تي اعتبار گهٽ ايندو اٿس.

انتو، چاهي ظاهري اک جي لحاظ کان انتو هجي يا باطني اک جي لحاظ کان، ٻنهي طرح سان شڪي مزاج، بدگمان ۽ بي ايمان هوندو آهي. ٻين ۾ شڪ ڪرڻ سبب، ساڻن ڪيل ورتاءُ/ معاملي/ واسطيداريءَ ۾ بدگمانيءَ/ بي ايمانيءَ ۾ وڌي وڻ ٿي ويندو آهي ۽ هرڪو کيس بي ايمان

پيو سڏيندو آهي.

مطلب:

2-1. انتو، اونڌو.

2-2. انتو، انوماني

2-3. انتو، بدگمان

3. انتو، اڻ سهو (ساهتي، چوڻي)

انتو، ظاهري/ باطني اک کان وڏو هئڻ سبب، شڪي مزاج/ بي ايمان هوندو آهي. جنهن ڪري ڪنهن جو ڪڪ پيو به ڪين سهندو آهي. ٿوريءَ ٿوريءَ ڳالهه تي رسندو ۽ الجهندو، چڙندو ۽ جهيڙو پيو ڪندو آهي.

خار مان بدلڻ به اهڙو ته بري نموني پاڙيندو آهي جو الامان والحفيظ. اهڙو ته اوڻائتو ڌڪ هڻندو، جو اڳلي جو سر ئي ڇٽ. هونئن به انڌي جو ڌڪ، چئي بس ڪر. ماري يا ڪاري. انڌي جو پڪ به خراب. پرائيءَ شيءِ تي جلد قبضو ڪري وٺندو. اکين سان نه ڏسڻ ڪري، نه شرم ايندس ۽ نه حياءُ. پورو بي حياءُ ٿي بيهي رهندو ۽ سندس انهيءَ روش ڪري، هرڪو ساڻس نفرت ڪندو آهي.

مطلب:

وقت تي بي حياءُ ٿي پوڻ/ انتو ٿي پوڻ، نه سهائپ جي نشاني آهي.
پيتيو: سپهو، نه وسهو.

4. انتو، اڻ سونهون (سند، پهاڪو/ چوڻي)

پرديسي/ مسافر، ڪيڏو به چالاڪ، هوشيار ۽ هٿيارن سان ليس هجي، تيستائين منزل ماڻڻ ۾ ڪامياب نه ٿيندو، جيستائين سونهون نه هوندو يا سونهون ساڻ نه کڻندو. ان جي برعڪس پيادو مسافر، سونهون هئڻ سبب، جلد منزل تي پهچي ٿو. جڏهن ته اڻ سونهون، سواريءَ هوندي پٽڪي وڃي ٿو ۽ منزل تي ئي نه ٿو رسي.

انتو/ اڻ ڄاڻ/ بيوقوف به پنهنجي اندر ۾ اڻ سونهين وانگر آهي. يا ائين ڪڍي چئجي ته ڪيس ڪوبه سونهون ناهي.

جيئن ڪوبه اڻ واقف، سونهي/ رهبر/ گائيڊ ڪانسواءِ، منزل تي رسڻ ۾ ڪامياب نه ٿيندو، تيئن انتو به اڻ سونهين/ بنا رهبر وانگر، منزل رسيد نه ٿيندو. انهيءَ ڪري انڌي جي حيثيت، بنا رهبر/ بنا اڳواڻ/ بنا پيشوا/ بنا مرشد واري مسافر/ پانڌيڙي جهڙي آهي.

مطلب:

4-1. جي گهر ڏياڻي انڌي هوندي ته گهر جا ٿانءِ ٿپا سڀ پڇي ڇڏيندي.

4-2. انڌن ملتان لڏو آهي. (ابتو)

5. بڪيو، بي ايمان (ساهتي، چوڻي)

بک/ غربت/ اڻ هوند، ماڻهوءَ کي پریشان ڪري ٿي. جنهن سبب انسان آبي کان ٻاهر نڪريو وڃي. بک سبب بچڙا ڪم ڪندي به دير نه ٿو ڪري. جڏهن ته ايمان واري ماڻهوءَ کي اهي ڪم نه ڪرڻ گهرجن.

ايمان وارو ماڻهو، جن ڪمن کي برو/ بچڙو پيو سمجهندو، بکيو ماڻهو تن کي، پيٽ/ غرض خاطر، چڱو سمجهي پيو ڪندو. جيڪي باريون/ بدڪاريون دنيا ۾ موجود آهن، سي سموريون بک/ سڃائيءَ سبب آهن. جيڪڏهن مڙني جو پيٽ پريل هجي، ته نه ئي ڪا برائي ٿئي ۽ نه ئي ڪا ترقي ٿئي. سڀني جا غرض بک جي ربط سان سلهاڙيل آهن ۽ ائين ئي حل ٿين ٿا. انهيءَ ننڍڙي آزمائش مان دل وارا پار پئجي وڃن. جڏهن ته بکيا/ سڃا ماڻهو بي ايماني ڪندي دير به نه ٿا ڪن.

مطلب:

- 5-1 بکيو، ڏکيو
- 5-2 هڪڙا بکيا، ٻيو نالا ڏکيا
- 5-3 بندو، گندو
- 5-4 غريبيءَ کي سؤ عيب
- 5-5 سڃا پني پيهن، روئي رندين، خاڻ مان ڪائين
- 5-6 بک بچڙو ٿول، دانا ديوانا ڪري
- 5-7 رڍ بچڙي ٿئي بک کان
- 5-8 رڍ کان پڇيائون: ”بچڙي ڇو ٿي آهين؟“ چي: ”بک کان!“
- 5-9 غريب برو فعل ڪرائي، سڀڪو چوندو: ”بک بي حال ڪيو اٿس!“ امير ڪرائي ته ڪير به نه ٿو ڪيندس. هٿائين هرڪو چوندو: ”امير ماڻهو آهي، عيش ٿو ڪري!“
- 5-10 ان، ايمان (ابتو)

6- بي حياتي، بادشاهي (سنڌ، پهاڪو)

بي حياتيءَ بي حجاب ماڻهو، پنهنجي مڙني حرڪتن ۾، بادشاهه وانگر آهي. نه کيس ڪير ٽوڪي سگهندو آهي ۽ نه ئي ڪنهن جي روڪ ٽوڪ ۾ ايندو آهي. هر ڪم پنهنجي مريءَ سان ڪندو آهي ۽ ٻين کي زوريءَ مڃرائيندو آهي. بادشاهن جا به اهي ئي يڪم آهن. جيڪو جيءَ ۾ اچين، سو مڃرائين. ان تي عمل پيرا نه ٿيڻ واري کي سزا به ڏيارين. حڪم جي تعميل ۾ ٿوري به ڪوتاهي برداشت نه ڪن.

مطلب:

- 6-1 شينهن شير خدا جو، وڻيس ته بچو ڏئي، وڻيس ته بيدو ڏئي.
- 6-2 ٻار، بادشاهه آهي.

7- بيمار، بي ميار (سنڌ، چوڻي)

بيمار/ عذر وارو/ معذور/ لاچار ماڻهو، جيڪڏهن ڪن ڪمن ۾ ڪمي/ ڪوتاهي ڪري ته

مٿس ڪابه ميار/ ڏوراپو نه ايندو. ڇو جو ميار ان تي ايندي آهي، جنهن جي نيت ۾ خلل هوندو آهي. بيمار ماڻهوءَ جي ڪوتاهي، سندس نيت جي خرابيءَ سبب ناهي، بلڪ جسماني بيماريءَ/ خرابيءَ سبب آهي. هو انهيءَ تي وس وارو ناهي. بي وس ماڻهوءَ وٽ جائز عذر آهي. اهو ٻڌڻ جوڳو ۽ معاف ڪرڻ جوڳو آهي.

ان جي برعڪس، تندرست ماڻهو، ڪنهن ڪم ۾ ڪوتاهي ڪري ته وٽس ڪوبه جسماني عذر ناهي. سندس عذر ان ڪري نه ٻڌبو جو سندس نيت ۾ خلل ٿي سگه ٿو. ان جي برعڪس بيمار/ معذور جي نيت ۾ ڪوئي شڪ/ خلل نه ٿو ٿي سگهي. عذر سبب مٿس ڪا ميار ناهي.

مطلب:

7-1 لاچار ڪي آچار ڪونهي

7-2 لاچار ڪي ڪهڙو آچار

7-3 لاچار ڪي سڀ روا آهي

7-4 لاچاري، بيچڙي بلا آهي

7-5 بي وس ٻار، انن به ڇڏيا آهن.

8- پاليتو، نه مالتو. (هندي، چوڻي)

پاليتي ؛ ٻارن واري/ وڏ آڪهي وٽ، پويان ڪاڻڻ وارا گهڻا هوندا آهن. وٽس پلي ڪيتري به گهڻي ڪمائي/ ميڙا چونڊي چون هجي. پر جلد ئي ڪائي ڪپائي ويندو ۽ بچت/ پاڇي ڪين رهندس. ڪتاب گلشڪر ۾، ديوان ڪيولرام سلامت راءِ آڏواڻيءَ هڪڙو مثال ڏنو آهي، جيڪو هيٺ پيش ڪجي ٿو.

هڪڙي اشرف ماڻهوءَ، هڪڙي سڪي ستابي کان قرض طور ڪجهه رقم گهري، جيڪا اڳلي نه ڏنس. ٻنهي جي ڄاڻو سڪي ڪي چيو: ”گهرڻ وارو رڃ اشرف آهي. ورتل پئسا ڪين کائيندو. جيئن ئي ٿيندس، موتائي ڏيندو. هن وقت کيس ضرورت آهي. وقت ۾ سندس مهل ڪرڻ گهرجي!“

سڪي دليل ڏيندي کيس چيو: ”ادا! اڳلو بيشڪ اشرف آهي، ٿيندي ته بلڪل موتائي ڏيندس. پر ٿيندس ڪيئن؟ پويان ڪاڻڻ واري وڏي آڪهه اٿس. سا ماکڙ وانگر سموري ڪمائي ڪائي ڇٽ ڪندي ويندس. بچت ته ٿيندس ئي ڪانه. سو قرض موتائيندو ڪٿان؟“

مطلب:

8-1 هل جي آڪيري ۾ ماس ڪيڏانهن آيو؟

8-2 ماريءَ جي گهر، هڏن جو ڍير

8-3 شرابيءَ وٽ مال نه مڙندو

8-4 زاني، نه مالي

- پيتو، سوالي، نه خالي.

9- پچندڙ، نه منجهندڙ. (سنڌ، پهاکو/ چوڻي)

ڪو به انسان، ماءُ جي پستان سڪي نه آيو آهي. هر ڪو دنيا ۾ ڏسي ڏسي ۽ پڇي پڇي هلي ٿو. جيڪو ماڻهو، پڇي پڇي پوءِ ڪم ڪري ٿو، سو ڪنهن به ڪم ۾ منجهي نه ٿو. علم ڇهن حواسن: ڇهڻ، چڪڻ، سنگهڻ، ڏسڻ، ڳالهائڻ ۽ ٻڌڻ سان وڌي ٿو. ان ڏني ڏيهه ۾ پهچڻ يا ان کي ڳولڻ، اکين/ ڏسڻ کان سواءِ ممڪن نه آهي. تنهن هوندي به استاد/ رهبر جي ضرورت پوي ٿي. جيڪڏهن رهنمائي حاصل نه ڪبي ته انڌي وانگر ٿاڦوڙا هڻن ۾ وقت وڃائي ڇڏبو ۽ منزل مُور هٿ نه ايندي.

زمانن جون ضرورتون/ گردشون، ماڻهوءَ کي هڪ هنڌان ٻئي هنڌ، هڪ ماحول کان ٻئي ماحول ۾ رلائينديون رهن ٿيون. رلڻ گهمڻ سان دماغ کلي ٿو ۽ ڄاڻ ۾ اضافو ٿئي ٿو. اُن ڪتابن جو پڙهڻ واري، جيڪڏهن گهميو ڦريو ناهي ته وٽس ايترو يقين ناهي، جيترو گهٽ پڙهيل گهمندڙ وٽ آهي. گهمڻ سان تجربا/مشاهدا ٿين ٿا، جيڪي ڪتابي علم ۾ حاصل نه ٿا ٿين. ڪتاب ۾ اهو علم آهي، جيڪو لکيل آهي. وڌ نه گهٽ. سمجهه ۾ اچي يا نه. جڏهن ته پڇڻ/ گهمڻ ۾ اهو علم آهي، جنهن جي ضرورت آهي/ جنهن ۾ دلچسپي آهي/ جنهن لاءِ تانگهه آهي. گهرج واريءَ شيءِ جو علم، يقين سان گڏ حاصل ٿئي ٿو. ڪتابي علم وسريو وڃي. رلي پني حاصل ڪيل معلومات، دل تي اُڪرجيو وڃي. اهڙي معلومات حاصل ڪرڻ وارو ماڻهو، ڪٿي به منجهي نه ٿو.

مطلب:

- 9-1 پڇڻ نه منجهڻ، منجهڻ ته مرڻا
- 9-2 پڇائيندي پڇائيندي، انڌن ملتان لڏو هو
- 9-3 پڇي پڇي، هرڪو وات لهي ٿو
- 9-4 جنهن جو استاد ناهي، تنهن جو بنياد ناهي
- 9-5 زمانو آهي ڊڪڻ، پيو ٿو ماڻهوءَ کي گهڙي ۽ ناهي
- 9-6 گهڙي پڇ پڇ، بيزار ڪندي آهي (ابتو)
- 9-7 جيترو پڇڻ، اوترو منجهڻ (ابتو)
- 9-8 جيترو پڇيندي، اوترو منجهندي (ابتو)
- 9-9 سو رستا، سو مشڪلاتون پيش ڪن ٿا (ابتو)

10- جستجو، لا تقنطوا (نصيحت، چوڻي)

جستجو/محنت/ڳولا ڪرڻ، تمام اوکو ڪم آهي. خاص ڪري نئين ۽ اڻ ڏٺل ڏيهه/ ميدان ۾ ته اڃا اوکو آهي. توڪل جو ترهو ٻڌي/ خدا ۾ آسرو ۽ اميد رکي، محنت ڪرڻ وارا ئي ڪامياب ٿين ٿا/ منزل ماڻين ٿا. محنت ته چور جي به خدا تعاليٰ ڪونه ٿو وڃائي. ان کي به ڀرپور موقعو ملي ٿو، جنهن ۾ هو پنهنجي خواهش/ دل تي ڪم ڪري ٿو. گند جي ڍير تان ڪاغذ ميڙيندڙ کي به محنت جو مُلهه/معاوضو/ ڦل مليو وڃي ٿو.

تنهنڪري هر ماڻهوءَ تي واجب آهي ته اڻ ٿڪ محنت ڪري. معاوضي جي لالچ ۾ منجهي نه بيهي. محنت مان بيزار نه ٿيڻ گهرجي. معاوضي ۽ منزل، ڪاميابي ۽ ڪامرانيءَ جي اميد، خدا

۾ رکي. خدا ۾ اميد نه رکڻ ناشڪري آهي. ناشڪري، كفر آهي. نااميدي به وڏو گناهه ۽ كفر آهي. خدا تعاليٰ مان نااميد نه ٿيڻ گهرجي.
هاڻي سمجهه ۾ آيو ته ماڻهوءَ کي به ڪم ڪرڻا آهن؛ هڪ محنت، ٻيو خدا ۾ اميد. کيس به ڪم ناهن ڪرڻا؛ هڪ سُستي، ٻيو نااميدي.
مطلب:

10-1 جاسين جيءُ، تاسين سک

10-2 تتيءَ ٿڌيءَ ڪاهه، ڪانهي ويل ويهڻ جي

11- جڻهو، نه وسهو (سنڌ، پهاڪو)

جڻ: اڻ پڙهيو/ جاهل، هندو، مسلمانن کي جڻ کونيندا هيا ۽ مٿن ويسهه ڪونه ڪندا هيا.
جڻ: جاهل ماڻهو، موقعي مهل جي نزاکت نه سمجهندو آهي. کيس پنهنجو مطلب عزيز هوندو آهي. مطلب خاطر، رشتا ناتا ٽوڙيندي دير ئي نه ڪندو آهي. هر وقت ساڻس، مصلحت آميز رويو رکڻ گهرجي.
جڻهو، نه وسهو، وسهو ته مُسهو.
پيتيو: سپهو، نه وسهو.

12- چرس، بي ترس (سرو، چوڻي)

نشيدار شيون جهڙوڪ: چرس، پنگ، شراب، آڦيم، ڏوڏي ۽ هيروئن وغيره واپارائڻ سان ماڻهو دنيا وما فيها کان غافل ٿيو وڃي. ان غفلت سبب، ماءُ پيءُ، ڀاءُ پيٽ جهڙا رشتا ته وسريو وڃن پر مٿڙي مالڪ ۽ پنهنجي پياري جان بابت به سڏ نه ٿي رهي. سمجهه ۾ آيو ته نشو، انسان جو ازلي دشمن آهي.

نشو جڏهن عادت وانگر عضو ٿي ويندو آهي ته ان کي ڪتي ڦٽو ڪرڻ ناممڪن ٿي پوندو آهي. اهڙيءَ حالت ۾ ماڻهوءَ جي ڇا ڪيفيت هوندي؟ جان ڇڏائڻ چاهي ته ڇڏائي نه سگهي. رشتا ناتا اڳ ٽٽي ويس. پنهنجو پاڻ ۽ حال تباهه ٿي ويس. اهڙو ماڻهو، جڏهن ڏوهر لاهي، عام سامهون ايندو آهي ته مٿس ڪنهن کي به ڪهل/ ترس نه ايندو آهي. جيڪو پنهنجي حالت بدلڻ لاءِ تيار ناهي، ان جي حالت ته مالڪ به نه ٿو بدلي.

نشو، نشيءَ کي هڏ حرام ڪريو ڇڏي. هڏ حرام ٿيڻ بعد، ماڻهو عزت ۽ غيرت کان ڪريل ڪم ڪرڻ تي مجبور ٿئي ٿو. غيرت/ عزت کان ڪريل ڪم، جيڪو ڪرائي، تنهن کان وڌيڪ ڪو دشمن نه ٿو ٿي سگهي. ان کان وڌيڪ ڪو به رحم نه ٿو ٿي سگهي.

جنهن شيءِ جي استعمال کان پوءِ، جان جو خيال نه رهي، ننگ ناموس جو احترام نه رهي، خدا جو خوف نه رهي. ان کان وڌيڪ ڪو ظالم/ بي ترس ٿي سگهي ٿو؟

12-1 پنگئي دي جوءَ سدا سهاڳڻ، آفيمي دي جوءَ رووي،

ڪئفي دي جوءَ ايوين آڪي؛ ”ماريا هت نه هووي.“

12-2 پنگئي جي زال لاڏ ڪري، آفيمي جي روئي،

چرسيءَ جي ائين چوي، ”ماريو هت نه هووي!“

12-3 چرسي نه مرسِي، مرسِي ته ڏون تراءِ گهن مرسِي. (ابتو)

12-4 پيئون ٿا چرس، گهمئون ٿا عرش. (ابتو)

12-5 نشو ٿو سُرڪي، محبوب ٿو مُرڪي،

ملو ٿو ڪُرڪي، جن پڻس جي ٿا پيئون. (ابتو)

13- چرسي، نه مرسِي (سرائڪي، چوڻي)

جيڪو چرندو، سو نه مرنڊو.

چرڻ/ کاڌ خوراڪ ملڻ سان، هر شيءِ زندهه رهي ٿي. پيءُ صورت ۾ مريو وڃي.

- پيئيئو: چرند، نه مرنڊ.

غلط العام ۾، اها چوڻي، پنهنجي مطلب آهر موليٰ هيئن استعمال ڪندا آهن.

چرسي، نه مرسِي. (چرس پيئڻ وارو نه مرنڊو)

مرسي ته ڏون تراءِ گهن مرسِي. (مرندو ته به ٿي ساڻ گهلي مرنڊو)

اها ته حقيقت آهي ته چرس پيئڻ وارو، گهڻن کي گهلي مرنڊو. باقي رهيو سوال: چرس

پيئڻ سان نه مرنڊو، سو غلط آهي. ڇو جو جيڪي چرس نه ٿا پيئن ته پوءِ انهن کي ته موالين کان

اڳ مرڻ ڪپي. پر ائين آهي ڪو نه.

ان جي برعڪس، چرس/پنگ/آفيم/هيروئن پيئڻ وارو ماڻهو، وقت کان اڳ فنا ٿيو وڃي.

سندس حياتي ٿوري ٿيو وڃي. خاص ڪري شاديءَ کان پوءِ ڇهه مهينا به ڪارتي نه اٿس.

اها موالين جي اجائي هام آهي. موالين تي ميار به ناهي. پيا ناليءَ ۾ هوندا آهن، نعرا هڻندا

آهن؛ پيئون ٿا چرس گهمئون ٿا عرش.

14- چرند، نه مرنڊ (لاڙ، چوڻي)

هر ساهدار جي زندهه رهڻ جو دارومدار کاڌو کائڻ تي آهي جيڪو نه ٿو کائي سو وقت کان

اڳ مريو وڃي.

موت ۽ حياتي مقرر آهن. ائين به ناهي ته جيڪي دنيا ۾ موت ٿيا آهن، سي کاڌي نه ملڻ جي

ڪري ٿيا آهن. البتہ گهڻو کائي، ڦاٽي مرڻ سبب به ٿيا هوندا. جڏهن ته حياتي، هڪ مقرر مدت

تائين لاءِ آهي.

ڪاٺ سان، نه مرڻ ڳنڍيو ويو آهي، پيئڻ سان نه. سو ڇو؟ ان لاءِ هيٺ بحث ڪجي ٿو.

پاڻيءَ/ پيئڻ بابت چيو ويو آهي. 1- جتي پاڻي، جتي پاڻي، 2- پاڻيءَ منجهه پساهه، 3- هر ساهدار

کي، پاڻيءَ منجهان زندهه ڪيو ويو آهي.

پوءِ چرند، نه مرنڊ ڇو؟ پيئند، جيئند يا پيئند، نه مرنڊ، ڇو نه؟

ان لاءِ به هڪ منطقي دليل آهي. لوڪ ادب ۾ هڪ گجهرات مشهور آهي، ”بري بڪري شاهه

جي ڪائي ته جيئي، پيئي ته مري؟ ٻڌايو ڇا آهي؟“

ان گجهرات جي پڇڻي آهي: باهه، باهه جو ڪاڇ/ کاڌو/ خوراڪ آهي ڪاٺيون/ ٻارڻ. ٻارڻ

پوندس، زنده رهندي. نه پوندس ته مرندي. ان جي برعڪس، پاڻي ان جو دشمن آهي. اهو پيس ته مرندي.

سمجھ ۾ آيو ته پيئڻ سان موت ٿي سگهي ٿو. کائڻ سان نه. هر شيءِ کي زنده رکڻ لاءِ مقرر ڪاڇ جو ملڻ ضروري آهي. مضمون کي زنده رکڻ لاءِ، بحث ۽ لفظن جو ذخيرو ضروري آهي. جهيڙي کي زنده رکڻ لاءِ گار جو هجڻ ضروري آهي. ايمان کي زنده رکڻ لاءِ ڪلمي تي عمل ڪرڻ ضروري آهي. انهن کي مات ڪرڻ لاءِ فقط پاڻي ڦيرڻ جي ضرورت آهي.

ان کان علاوه ٻيو بحث آهي؛ چرند، نه مرندي ڇو؟ چرند، جيئن ڇو نه؟ اهو ان ڪري جو زندگي مقرر مدت لاءِ آهي. ان جو کائڻ سان تعلق ناهي. باقي مرڻ جو تعلق، نه کائڻ سان آهي. ان ڪري ائين چيو ويو آهي.

- پيتيو؛ ڦوٽ، لا يموت.

مطلب:

14-1 جي لوچين، سي لهن

14-2 جي چرن، سي نه مرن

15- چوڻو، نه اوڻو (سنڌ، چوڻي)

چرڻو؛ کاڌ خوراڪ، لوپ طور وڌل داڻو

اوڻو؛ اڻ پورو، ڪتل

دنيا جي تختي تي، انسان پوءِ ٿو اچي، پهرين سندس کاڌ خوراڪ جو بندوبست ٿو ٿئي. ٻار ماءُ جي پيٽ ۾ آهي ته دن جي ذريعي کيس کاڌو ملي ٿو. جڏهن پيٽ مان ٻاهر اچي ٿو ته سندس اهو ذريعو ختم ٿئي ٿو. ان سان گڏ، هڪدم کيس، سندس طبيعت، مزاج آهر، ماءُ جي سيني مان به ذريعي کولي ڏنا ٿا وڃن. ٻارنهن مهينن بعد، جڏهن کانئس ٿڃ چڌرائي ٿي وڃي ته اهي ٻئي دروازا به بند ٿي ٿا وڃن. جڏهن ٻئي دروازا بند ٿين ٿا تڏهن مٿس سوين دروازا کلن ٿا.

بک جي وگهڻي، دنيا ۾ ڪير به نه مئو آهي. اعمالن جي شامت سبب، قحط جي صورت ۾ عذابِ الاهي نازل ٿئي، سا بي ڳالهه آهي باقي روزي نه ملڻ ڪري ڪير به نه مئو آهي. روزي جو ذمور رزاق تي آهي. هر هڪ کي ڏئي ٿو. کوليءَ کي ڪڻ، هاڻيءَ کي مڻ. ڪير کيس رب مڃي يا نه، پر هو پنهنجي واعدن مطابق ڏئي پيو. ڏمجي ته به ڏئي ٿو. سندس خزاني ۾ ڪائي ڪوت ناهي.

مڙني جهان جو خالق ۽ پالڻهار، پاڻ آهي. نه سندس ۾ ڪو عيب آهي ۽ نه ئي سندس جوڙ ۾. مخلوق کي پيدا ڪري ۽ انهن لاءِ رزق نه خلقي! اڻ ٿيڻي ڳالهه آهي! ائين ممڪن ئي ناهي. انسان، بي بس آهي، پاڻ بي بس ناهي. انسان پنهنجي مهمان لاءِ هڻي ماري پور ٿو. خدا مالڪ، ڪيئن نه ڪندو؟ پنهنجي بدن کي بک وگهڻي موت ڪيئن ڏيندو؟ ناممڪن آهي. پاڻ اهڙي ته ڇا؟ هر نقص کان پاڪ آهي. بي عيب ذات آهي سندس خزانا ڀرپور آهن. انسانن تي ضرورت آهر کلن ٿا. هڪدم نه ٿا کلن. ضرورت آهر، انسان جي دسترس ۾ اچن ٿا. جيئن گهرج/فقط ضرورت آهي، انسان منجهانن ڀرپور فائدو وٺي سگهي.

مطلب:

- 15-1 ٻڌي نه ٿئي ٻني، جهونو نه ٿيو سج،
ٻنيءَ مٿان بچ، هاريندڙ هليا ويا.
15-2 ڌت نه ڪٽو، ڏوٽي ڪٽا.
15-3 ٻڌي ٿئي نه ٻني، جهونو ٿئي نه هر
15-4 جر ۾ مچي جام، ڪاٺ وارا ٿورا
15-5 جنهن جو رزق پريشان، تنهن جي دل پريشان
15-6 جنهن ساس ڏنو آهي، سو گراس به ڏيندو
15-7 جنهن چهنج ڏني آهي، سو چوڻو به ڏيندو.

16- ڏجي، نه پچارجي (نصيحت، چوڻي)

الله جي نالي ڏيڻ، پاڻ تي ٿورو ڪرڻ، ائين ڪرڻ وارو، مالڪ حقيقيءَ/جهانن جي پالڻگار سان واپار ٿو ڪري. ايڏي وڏي ڪارساز سان ڪيل واپار ئي اصل واپار آهي. ان ۾ ئي وڏو فائدو رکيل آهي.

جڏهن ڪارساز جي نالي تي، ڪابه شيءِ ڪنهن گهرجائو ڪي ڏجي، ته پوءِ ساڻس پچار نه ڪجي. ڇو جو سودو مالڪ الملڪ سان آهي، گهرجائو سان نه. جيڪڏهن گهرجائو وٽ بدلو هجي ها ته تنهنجو ٿورو ڇو ڪڍي ها! توکان خيرات ڇو وٺي ها! توکان خيرات ته اڻهوند سبب ورتي هئائين. هاڻي ساڻس پچار ڪرڻ نه ڪين ٿو. جنهن وٽ اڳي ئي ڪين هئي، سو هاڻي ڇا ڏيندو؟ ڪين وٺي ڪين ڏي، اڳيان ڪين به ڏنس ڪين.

جيڪو موٽائي ڏئي نه سگهي، تنهن سان پچار ڪرڻ، دل آزار ٿو ٿوري. ڪنهن جي دل آزار ٿو ٿوري بهتر آهي ته خيرات ئي نه ڪجي. ڇو جو دل آزار، نه ڏيڻ کان وڌيڪ خراب آهي. نه ڏيڻ جو هڪڙو سور سهڻ جوڳو آهي، دل آزاریءَ وارو سور سهڻ جهڙو ئي ناهي.
16-1 ڏجي نه، ته ڏکوئجي به نه.

17- ڏنو، نه ڪنو (نصيحت، چوڻي/پهاڪو)

الله جي نالي تي ڏنل، رانگان نه ٿو وڃي. بشرطيڪ منجهس رياءُ/ڏيڪاءُ نه ڪيو وڃي. خدا جي راهه ۾ ڏنل جي بدلي، ڏهه دنيا ستر آخرت ۾ ملن ٿا.
ڪتابن ۾ آيو آهي ۽ بزرگن کان ٻڌيو ويو آهي ته هڪ دفعي حضرت علي رضه جن کي بي بي فاطمه سانئڻ رضي الله تعالى عنها جن، بازار مان ڏاڙهون اٿڻ لاءِ چيو. حضرت علي رضه سائين جن بازار ويا. ڏاڙهون خريد ڪيائون. واپسيءَ تي هڪڙي گهرجائو ڏاڙهونءَ جي صدا هنئي، ڏاڙهون کيس ڏئي ڇڏيائون.
گهر پهچڻ تي بيبي سانئڻ رضه جن ڏاڙهون اٿڻ بابت پڇيو ته ڪين حقيقت ڪري ٻڌايائون. بي بي سانئڻ رضه جن، الله تعالى جي نالي ڏاڙهون ڏيڻ جي ڪري خوش ٿيون ۽ صبر شڪر ڪيائون.

ڪجهه وقت کان پوءِ در تي آواز آيو. حضرت علي رضه جن ٻاهر آيا. هڪ ماڻهو ڏاڙهن جو توڪرو، مٿي تي جهليو بيٺو هيو ۽ چيائين: ”هيءُ ڏاڙهون توهان لاءِ آيا آهن.“ حضرت علي رضه جن کانس ڏاڙهن جو توڪرو وٺي ڏاڙهون ڳڻيا ته نو ٿيا.

پاڻ رضه جن ڏاڙهون آڻيندڙ کي چيو: ”هي ڏاڙهون ڪنهن ٻئي جا هوندا، اسان لاءِ نه هوندا. ڇو جو اسان لاءِ هجن ها ته پورا ڏهه هجن ها. خدا جو واعدو، ڏهه دنيا ستر آخرت جو آهي. پراوا ڏارهن اسان کي نه ڪين.“

ڏاڙهون آڻيندڙ، لڪايل ڏاڙهون، توڪريءَ ۾ شامل ڪندي چيو: ”اوهان لاءِ بلڪل ڏهه مليا هيا. هڪ مون پنهنجي لاءِ لڪايو هيو.“

17-1 ڏنو، پنڌ چنو.

17-2 خدا تعاليٰ ڪنهن جو ڏنو ضايع نه ٿو ڪري.

17-3 ڏنو پٽ ڇٽ ڇڄو، ٻئي ذات جا فرحتي.

17-4 ڏهه دنيا، ستر آخرت آهي.

17-5 ڏنو، ٻنو.

17-6 ڏنو، ٿئي نه ڪنو. پوک ڪٽو، ٿئي گهڻو

17-7 ڏنو، پنڌن ۾ چنو (ابتو)

18- ڏهجي، نه ڪهجي. (واپاري، پهاڪو)

ڪير ڏيندڙ مينهن/ گانءِ مان اصل فائدو وٺڻ آهي، کيس ڏهڻ، ڏهيو رهيو ته ڏيهاري پيو فائدو پوندو. سال تي ڦر قروتو ان کان علاوه پيو ملندو. ڏهاريءَ جو خرچ نڪرندو ۽ سال جي آخر ۾ درپيش وڏو خرچ، ڦر مان پيو ٿيندو.

ان جي برعڪس، ڪهيو ته گوشت هڪ ڏينهن ۾ کائي ڪپائي ڇڏبو. پوءِ فقط هٿ پيا هڻبا. دڪان/ زمين به ائين آهن. محنت ڪري گهر جو خرچ ڪڍيو ته سدائين لاءِ. جيڪڏهن جهاتڪو ڪبو ته هڪ دفعو ڪري سگهيو.

دوست يار، مٿ مائٽ جو معاملو به ائين آهي. سڀت ڪري ساڻن ڏيتي لپتي ڪبي ته سدائين پيو منجهانئن کائبو. ڪُپت يا کوٽ ڪري هڪ ئي ڏينهن، خيانت سان کين ٺڳيو ته اهو هڪ دفعو ئي ڦري سگهيو. اڳتي لاءِ، اڳلا به هوشيار ٿي ويندا. آئنده لاءِ منجهن، ٽڪي جي به اميد نه رکي سگهبي.

سڄڻ ڏئي سڄي ٻانهن ته سڄي نه ڳهجي. منجهانئس ضرورت آهر، اهڙي نموني فائدو وڃي جو کيس نقصان به نه پوي ۽ پنهنجو به ڪم ٿي وڃي.

مطلب:

18-1 واپار ۾ نفعو ٿورو ٿورو ڪري کائجي.

18-2 ڪير ڏيندڙ گانءِ کي ڪير ذبح ڪندو؟

18-3 ڪهڻ کان ڏحڻ چڱو

18-4 ڪهڻ آهي هڪ دفعو، ڏهڻ آهي سدائين.

- 18-5 ڪُهبو هڪ دفعو، ڏهبو ڏهاڙي.
18-6 ڏهبو ڏهاڙي آ، ڪُهبو هڪ ڏينهن آهي.
18-7 چور، هڪ ڏينهن کائيندو آهي.
18-8 سچڻ ڏئي سڄي ٻانهن، سڄي نه ڳهجي.

19- ڊگهو، بي وقوف (سنڌ، چوڻي)

جهڙيءَ طرح طاقت جو تعلق قدبت سان ناهي، تهڙيءَ طرح عقل جو به تعلق، قد ڪاٺ سان ناهي. نحيف ۽ نپل، ڪمزور ۽ ڪوتاه قد، عقل ۾ اڪابر ٿي سگهن ٿا. طاقتور ۽ جاننا جوان، عقل ۾ گهٽ به ٿي سگهن ٿا. اڪثر ڏٺو ويو آهي ته ڏنڊا مشتندا، پيٽ خاطر مزوريون پيا ڪندا آهن. ڪمزور ۽ نحيف، هڪ ٽيليفون وسيلي، زبان ۽ حرفت، چالاڪيءَ ۽ عقل سان، ڪروڙن جا ڪاروبار پيا ڪندا آهن. جيڪڏهن عقل ۽ حسن جو تعلق قد-ڪاٺ سان هجي ها ته دنيا ۾ بندرن جو جيئڻ محال هجي ها. قدرت واري جي پنهنجي ورچ آهي. هڪڙن جو جسماني قد وڏو ڪيائين ته ٻين جو عقلي قد وڏو ڪيائين. هڪڙن کي مان ڏنائين ته دولت نه ڏنائين. هڪڙن کي دولت ڏنائين ته دنيا ۾ خوار به ڪيائين. بهرحال اڪثر ڏٺو ويو آهي ته ڊگهي قد روارن کي عقل جي مار، سبيل آيل هوندي آهي. ان جي برعڪس، چوڻي قد وارا جيترا زمين تي نظر ايندا آهن، اوترا ئي اندر هوندا آهن. قد ۾ ڪوتاه، عقل ۾ پُر هوندا آهن.

مطلب:

- 19-1 ڪل طويل احمق الا عمر رضه (عربي)
19-2 Tallest, Foolest
19-3 بندرو، شيطان (ابتو)
19-4 چوٽا، اتنا ڪوٽا، لمبا اتنا بيوقوف (اردو)

20- زاني، نه مالي (فارسي، چوڻي)

زانيءَ وٽ، ڪنهن به قسم جو مال نه ٿو بچي. جسماني طور ۽ مالي طرح خلاص ٿيو وڃي. زنا ڪرڻ آسان فعل ناهي. ان لاءِ پهرين ماحول سازگار ڪرڻو ٿو پوي. جيڪو مفت ۾ نه ٿو ٿئي. ان لاءِ وڏا پاڇا ويلڻا ٿا پون. غلط/اوباش قسم جي ماڻهن سان ياري رکڻي ٿي پوي. انهن پويان ملڪيت لٽائي ٿي پوي. خلق خوار ٻڳ. اڳيان جيڪا عورت، پنهنجا ڪرم ڪٽائڻ لاءِ، پيءُ ماءُ جي ڪوڙي، مڙس جي گهر جي چانئڻ لتاڙي نڪري ٿي، سا به سڀ ڪجهه لٽائڻ لاءِ نه پر لٽڻ لاءِ نڪري ٿي.

زانيءَ کي شڙاب ۽ جوٽا جي مرحلن مان به گذرڻو پوي ٿو. زنا جو در مٿس ائين نه ٿو پئجي. پر گهڻو ڪجهه لٽائڻ کان پوءِ پئجي ٿو.

پرائي ننگ ۾ نگهه وجهڻ واري جي ننگ ۾ به آخر هٿ پون ٿا. زانيءَ جو، هڪ ڏينهن

اڪين آڏو گهر لتجي ٿو. سندس نفس پتو ٻڌي وڃي ٿو. زنا تي لٽائڻ بعد، آيل سڃاڻي کيس هڏ حرام ۽ بيغيرت بڻايو ڇڏي. تنهن ڪري کيس پنهنجي گهر لتجڻ تي غيرت به نه ايندي آهي. حالات واقعات اهڙا ٿي پوندا اٿس جو مجبوراً کيس اڪيون ٻوڙيون ئي پونديون آهن.

مطلب:

20-1 زنا، فنا

20-2 جت زنا، ات فنا

20-3 زاني مرد زاني عورت سان ۽ زاني عورت زاني مرد سان شادي ڪندي.

21- سپهو، نه وسهو. (لاڙ، پهاڪو)

سڀ: نانگ/ بلا/ سانڊو/ وچون/ پيئڻ بلا وغيره، موذي جانور آهن. نه پنهنجو گهر ناهيندا آهن، نه ٻئي کي سک سان سمهڻ/ ويهڻ ڏيندا آهن. پرائي ۾ ۾ رهندا آهن. پنهنجي ۾ نه کوتيندا آهن. رولاڪ آهن. رلندا وٽندا آهن. آئي وئي کي ڏنگڻ کان ڪين رهندا آهن. ڪڪ/پن/پٿر، جيڪو به سامهون آيو، ان کي سَنگهندا ضرور.

مٿن ويسه ڪرڻ بيهڻ آهي. نانگ جي ٻچي کي پلي کير پيارجي ۾ ڏنگيندو ضرور. جنهن مٿن ويسه ڪيو. سو مٿو. ڇو جو وَسَ پڇندي سندن طبيعت ۾ اڻ سهڻاڻپ ڏاڍي آهي. وير ضرور رکن/پاڙن.

مطلب:

21-1 سپهو، نه وسهو، وسهو ته مسهو.

21-2 نانگ کي کير پيارڻ مان ڇا فائدو؟

21-3 گهڻائي مُنڊ مُنڊايا ۾ نانگ ڏنگڻ/وير نه ڇڏيو.

21-4 سڀ نه ماري، سڀ جو سراپ ماري

21-5 سنه پانءِ مَ سڀ، وياءِ واسينگن جا،

انهن سنڌي جهڙپ، هاڻي هنڌان ئي نه چري. (شاهه)

22- سڌڙيا، نه وڌڙيا (سنڌ، پهاڪو)

سڌڙيا، عشق جون سڌون ڪندڙ، ڪڏهن به نه وڌندا/ ترقي نه ڪندا.

سڌ ڪرڻ چڱي ڳالهه آهي پر ان لاءِ جان جي قرباني ڏيڻ اشد ضروري آهي. عشق جي منزل سڌون ڪرڻ سان ڪين ماڻي سگهبي.

عشق يا محبت اهڙا جذبا آهن، جن لاءِ سر ڌڙ جي بازي لائي ميدان ۾ ڪڏي پوڻو آهي. ان لاءِ سولايون ڇاڇڙيون ناهن. جڏهن عشق جي درياه ۾ ٻڏڻو ئي آهي ته پوءِ سولا گهيڙ نه پڇجن. البته جتي سمجهجي ته عشق جو عميق سمند اونهو آهي، اتي ئي غوطا ڏجن. اتان ئي املهه/ماڻڪ ملندا. اتي ئي منزل ملندي. مان ملندو، نام بلند ٿيندو.

ان جي برعڪس، گيديءَ/ڊڄڻي/سڌڙي/چسي کي، عشق جي هام/ڍاڙ هڻن نه گهرجي. عشق، گيدي/ڪانئن جو ڪم ناهي. ڳيڙن/جوانن جي راند آهي. جنهن ۾ سرڌڙ جي بازي لائي، جان

ويائي دوام حاصل ٿو ڪجي. اصل حياتي ان کي ملي، جيڪو جيئن کان اڳ جيئي ويو.
مطلب:

22-1 سڌڙيا، نه وڌڙيا. عملي، اڌريا.

22-2 سڌن جون سيد چئي، وٿون سپ وڪڻ. (شاه)

22-3 مصيبت ۾ هجڻ، مصيبت جي ڊپ کان بهتر آهي.

22-4 جا جر جاتون نه ڏئي، جا ڏيئا نه موهي،

سا سڌون ڪوه ڪري، محب ملڻ جون. (شاه)

22-5 عشق ناهي راند، جيئن ڳيرو ڪيلين،

سسي نيزي پاند، اچل ته اڏ ٿئي. (شاه)

23- سوال، نه خالي. (سند، چوڻي)

جهانن جي پاڻهار، مڙني مخلوقاتن کي خلق سان گڏوگڏ، سندن ضروريات جي شين کي به ضرورت آهر خلقيو آهي. هر مخلوق کي گهريل شيءِ، وقت سر هڪي حاضر مليو وڃي. البتہ ملڻ جو طريقہ ڪار، مڙني لاءِ مختلف آهي.

ڪن کي وڏي محنت کانپوءِ، گهريل شيءِ ملي ٿي. ڪن کي دماغ لڙائڻ کان پوءِ هٿ حاصل ٿئي ٿي. ڪنهن کي اشاري سان مليو وڃي. ڪنهن کي سوال ڪرڻو پوي ٿو. ڪن کي ڪنگهڻ ڪڙڪڻ کانپوءِ ملي.

دنيا وارن جي در تي سوال ڪرڻ واري کي ڪڏهن دان ملي ته ڪڏهن چڙب. مالڪ مهربان جو واحد در آهي، جيڪو سدائين، هر مخلوق لاءِ بنا ڪنهن امتياز جي کليل آهي ۽ هر ڪو منجهانئس مستفيض رهيو آهي.

عاجزي ۽ نتڙت، بندي جو ڪم آهي، خدا ان کان بي نياز آهي. خدا عاجزيءَ کان پاڪ آهي. سندس خزاني ۾، عاجزيءَ کان سواءِ، ڪنهن به شيءِ جي ڪمي/ ڪوت ناهي. نه ڏيندي ٿڪو آهي ۽ نه خزاني ۾ ڪمي آئي اٿس. ازل کان بي حساب/ بي انداز ڏيندو اچي ٿو ۽ ابد تائين ڏيندو رهندو. سندس در تان ڪوبه هٿين خالي نه موٽيو آهي. ڏمربو آهي ته به ڏيندو آهي.

حاتم طائيءَ جي سخاوت مشهور آهي، اڄ سندس سخاوت مان ڪير به مستفيض نه ٿو ٿئي. خدا جي واحد هستي آهي، جيڪو ازل کان ابد تائين آهي ۽ هر گهڙي، هر ساعت، هر مخلوق کي رزق پهچائي رهيو آهي. ڪانئس ئي سوال ڪرڻ گهرجي.

مطلب:

23-1 پوريل در نه پن متان پٺي ئي پوري نه پوئي،

سو ئي در پن، ڄت پينارا پُر ٿين. (شاه)

23-2 پوريل در نه پن، متان پٺي پوري نه پوئي،

سو ئي نالو گنهه، جيڪو ڏئي نه پچاري.

23-3 رب ڏئي ته چير ڦاڙي ڏئي.

23-4 ڏئي رب، دلو راءِ ڇا ڏيندو؟

23-5 ڏئي مٿئون، ڪنهن جي هٿون

23-6 نه هڙئون نه هنجئون، رب جي گنجئون

23-7 پرچي ته پل پري، ڏمرجي ته به ڏئي. (شاهه)

پيتيو : اشتدائي، نه خالي.

24- صوفي، لا کوفي (عربي، چوڻي/ پهاڪو)

صوفي: صوف يا اصحاب الصفه مان نڪتل آهي. اهي اصحابي سڳورا جن پيغمبر عليه السلام جي وقت ۾، پنهنجا مٿ عزيز، دين خاطر ڇڏي اسلام قبوليو، سي هڪ صفي ۾ رهندا هئا ۽ دين جي تعليم حاصل ڪندا هيا. تمام سادي زندگي گذاريندي، اسلام جا اصول سکي، مٿن عملن ڪندا هيا ۽ کين جياريندا هيا. انهن دين کي دنيا تي ترجيح ڏني.

جڏهن کوفين / کوفي جا رهاڪن، خط لکي حضرت امام حسين رضه کي مدد ڪرڻ لاءِ آيون ڏيندا رهيا. وقت اچڻ تي پاڻ ڪڍائي ويا. اڄ به جيڪو منافقانه رويو رکي يا دنيا کي دين تي ترجيح ڏئي، ان جو مثال کوفين سان ڏيندا آهن.

پيتيو : کوفي، لايوفي.

25- طامع، نه قانع (سنڌ، چوڻي)

دنيا جي طمع ۽ لالچ، حرص ۽ هوس، سڌ ۽ تانگهه رکڻ وارو طامع آهي. طامع جي من ۾، دنيا جي محبت جو پوت سوار هوندو آهي. لالچ ۽ لوپ، حاصل ڪرڻ لاءِ هر ڪڍو ڪم ڪرڻ لاءِ تيار هوندو آهي. بچڙائيءَ جو رستو اختيار ڪندي به دير نه ڪندو آهي.

بچڙائيءَ جي رستي سان آيل مال، وڏي پڪائي ڪرڻ جي باوجود، بري رستي تي بريءَ طرح/ بي تحاشا خرچ ٿي ويندو آهي ۽ وڃي ڪاريءَ وارا ڪڪ رهندا آهن. وڏيءَ ڪوشش/جدوجهد جي باوجود انهيءَ ڪمائيءَ تي قناعت نه ڪري سگهي آهي.

قناعت، محنت سان ڪمايل ڪمائيءَ تي، شڪر ۽ صبر ڪرڻ سان ڪري سگهي آهي. لالچ ۽ حرص سان آندل شيءِ يا ملڪيت، بي برڪتي رهي ٿي. بي صبريءَ يا ناشريءَ سان جلد کپيو وڃي ٿي.

مطلب:

25-1 طمع، آڻي انسان لاءِ برائي ۽ بدي.

25-2 طمع، بچڙائي ڪري.

25-3 طمع، بچڙو ٿول.

25-4 طمع، بري بلا.

25-5 طمع پريوتس، پريو پرچي کين ڪي.

25-6 طمع کي ٿاڻي، جنين ڪڍيو جان مان،

تنين کي آڻي، حورون ڏيندا هنج ۾.

25-7 طمع، آبرو وڃائي ٿي.

25-8 طمع ۾ حرف ٿي، ٿئي خالي

25-9 طمع ۽ ٽڪڙ، ڇا لڳي؟

25-10 لالچ، ڪتن سان گڏ ڪارائي.

25- قرض، بي غرض (سرو، چوڻي)

هڪ مريد، پنهنجي مرشد کي چيو: ”مون کي ماڻهو، ايترو ته وڪوڙي ٿا وڃن، جو اصل عبادت لاءِ وقت ڪين ٿو بچي. انهن کان جات لاءِ ڪو رستو ٻڌايو؟“
”تمام سولو آهي.“ مرشد مريد کي ٻڌايو: ”پاڻ وٽ آيل شاهوڪارن کان قرض طور رقم گهرو ۽ گهرجائو/ غريبن کي قرض طور رقم ڏيو.“
مريد ائين ڪيو. وٽس ماڻهن اچڻ ئي ڇڏي ڏنو. شاهوڪارن قرض گهرڻ جي پوءِ کان ۽ گهرجائن قرض موٽائڻ جي پوءِ کان.

قرض، هر هڪ کي آدم بيزار بنايو ڇڏي. جڏهن ماڻهو، ماڻهن مان بيزار ٿي وڃي ته پوءِ ڪيس رشتن ناتن، مٿن مائٽن، ننڍن وڏن جو ڪوبه خيال نه ٿو رهي. انهيءَ سبب ڪري بين جي غرض/ ڪاڻ نه ٿو ڪڍي. نتيجي طور بيا به سندس ڪاڻ/ غرض نه ٿا ڪين ۽ بي غرض ٿيو وڃن.
مطلب:

26-1 قرض ڪٿندڙ جي، زمانو غرض نه ٿو ڪڍي.

26-2 دولت مند اهو آهي، جنهن کي ڪوبه قرض ڏيڻو ناهي. (اتالين)

26-3 قرض جا ڪوت ڪني، چوٽ چاڙهيائين چلها،

چاچي مارجي ڪائي هليا، اتس آئي گلا.

26-4 قرض ڪٿي ڪنگڻ نه پائجن.

26-5 قرض ڌاران، لوڻ ۽ پاڻي به چڱا آهن.

26-6 قرض، مرض.

26-7 قرض، قرب جي ڦٽڻجي.

26-8 قرض، ڪوڙهه جو ٽڪو.

27- قوت، لايموت. (عربي، چوڻي/ پهاڪو)

قوت: گهربل خوراڪ/ کاڌو، جنهن کي به ملندو، تنهن تي موت نه ايندو. جڏهن گهربل کاڌو کٽندس، تڏهن ڏينهن به کٽندس.
پيٽيو ۽ چرسي، نه مرسِي.

28- ڪري، نه پري! (لاڙ، چوڻي/ پهاڪو)

جهڙو ورتاءُ، بين سان ڪبو، تهڙو پاڻ سان ٿيندو. بين سان چڱائي ڪبي، پاڻ سان ٿيندي.
بين کي ٺڳو، پاڻ سان ٺڳي ٿيندي. بين سان جڻ ڪبي، پاڻ سان جڻ ٿيندي.
دنيا جو ڪليو قانون آهي: هر ڪا ٻڪري پنهنجي پاڻي ٽنگبي. پُٽ جي قبر ۾ پيءُ نه پوندو.
پيءُ جي قبر ۾ پُٽ نه پوندو. هر ڪو پنهنجي قبر پاڻ پريندو. پيءُ ڪندو، پيءُ پريندو، پُٽ ڪندو، پُٽ پريندو.

پرائي باهه ۾ ڪير نه پوندو آهي، هر ڪو پنهنجيءَ ۾ پوندو آهي. جيڪو ڏوهه ڪندو، ڏنڊ به سوئي پريندو. ائين به قطعي ناهي ته ڏوهه ڪري ۽ ڏنڊ نه پري! ظلم ڪري ۽ ڪيتو نه لوڙي! اهو

ماءُ جو لال ئي ناهي، جيڪو ظلم/ زيادتي ڪري ۽ سزا نه ڀري/ لوڙي .
مطلب:

- 28-1 ڪرند، پسند، ڏيند، لهند .
- 28-2 جيڪو ڪري، سو ڀري .
- 28-3 جهڙي ڪرڻي، تهڙي ڀرڻي .
- 28-4 جو پوکي، جوئر ڪين لڻي .
- 28-5 ڪانڊيرا پوکي، ڪڻڪ ڪين لڻي .
- 28-6 اتيئي ڪر، اتيئي لوڙ .

29- ڪوفي، لا يوفي . (عربي، چوڻي)
ڪوفين لاءِ مشهور آهي ته لڪيت ۾ واعدو ڪري، ڦري ويا. جيڪو واعدو وفا نه ڪري، تنهن مان بي ڪهڙي وفا ٿيندي .
مطلب: آزمائي ڪي آزمائي، ڌوڙ منهن ۾ پائي .
پيڻيو : صوفي، لا ڪوفي.

30- گمان، بي ايمان (لاڙ، چوڻي)
ڪڏهن ڪڏهن اصل حقيقت، ظاهر اڪ سان ڏسڻ کان پوءِ به نه ڳولندي آهي. ان جي برعڪس، شڪ/گمان/وهم سان ته نتيجا الائي ڪيترا اڳرا نڪرندا آهن. ان ڪري شڪ/گمان کان پاسو ڪرڻ گهرجي.
گمان/شڪ ڪرڻ وارو، ٻين تي اعتماد نه ڪندو آهي ۽ نتيجي طور ٻين سان ڦٽائيندو وڌندو آهي. موت ۾ هرڪو کيس بي ايمان پيو سمجهندو آهي.
مطلب:

- 30-1 اڪ ڏنيءَ ڳالهه تي به ويچارجي .
 - 30-2 ڪي گمان، وڏا گناهه آهن . (قرآن)
- پيڻيو : اندو، بي ايمان.

31- گهوت، اڻ موٽ . (سنڌ، چوڻي)
گهوت اهو آهي، جيڪو منزل جي وٺي ماڻي. منزل کان اڳي موٽندڙ گهوت نه ٿيندو آهي. سوريءَ کي به سڀج سمجهي مٿي چڙهندو آهي. سوريءَ/سڀج تان موٽڻ، ان لاءِ مهڻو/ طعنو/تذليل هوندا آهن. مان لاءِ مرندا آهن. گيدين وانگر نانءُ نه وڙهندا آهن .
مطلب: گهوڙن ۽ گهوٽن، جيئن ٿورا ڏينهن، ڪڏهن قابو منجهه ڪوٽن، ڪڏهن راهي رڻ جا.

32- مورو، نه ٿورو . (سنڌ، چوڻي)

مورو: ضلعي نوشهرو فيروز جو مسهور تاريخي شهر، راوڙ واري قديم شاهراهه تي، درياءَ سنڌ جي کاٻي ڪپ تي، دادو شهر جي سامهون واقع آهي ۽ کيس تاريخي حيثيت حاصل آهي . مورو، هڪ لوڪ گيت آهي. جنهن جا ٻول آهن: ”مورو ناهي ٿورو، سڄڻ مورو ويٺي ڏيان“.



Gul Hayat Institute

تن لفظن تي مشتمل پهاڪا ۽ چوڻيون

پهاڪو ڇاڪي ٿو چئجي؟ ان کي ڪيئن پرکجي؟ هر ماڻهو اهو ڄاڻڻ ضرور چاهيندو آهي. ان لاءِ محققن هيٺيون ڪسوٽيون مقرر ڪيون آهن. جيڪڏهن پهاڪو سڏائيندڙ جملو، انهن ڪسوٽين تي پورو ٺهڪي اچي ٿو ته ان کي پهاڪو مڃبو. ٻيءَ صورت ۾ ان کي رد ڪري ڇڏبو.

1- منجهس ڪونه ڪو نقطو سمایل هجي .

2- مڪمل جملو هجي . (جنهن ۾ فاعل، فعل ۽ مفعول سمورا موجود هجن).

3- عوام ۾ مقبول/معروف/مشهور هجي. (عام ماڻهو ان جو مفهوم سمجهي).

4- روپ تمام ننڍڙو هجيس. (جهت ياد رکڻ جهڙو هجي)

ننڍڙي روپ واري شيءِ، سمجهڻ/سمجهائڻ/ياد رکڻ سولي آهي. ان جي حيثيت گوليءَ واري آهي. جيڪا ڏسڻ ۾ ننڍڙي آهي پر کلم وڏا ڪندي آهي.

سڌريل ٻوليءَ جي هڪ خوبي اها به آهي ته منجهس بي انتها پهاڪا/چوڻيون ڄام هجن. دنيا جي سڌريل ٻولين منجهان سنڌي ٻولي به هڪ آهي. منجهس ڪيترائي ننڍڙي روپ وارا پهاڪا/چوڻيون آهن.

سنڌي ٻوليءَ ۾ به ڪيترائي ننڍڙي روپ وارا، جامع مطلب ۽ وڏي اهميت جا حامل پهاڪا/چوڻيون آهن. جيئن بن لفظن تي مشتمل پهاڪا ۽ چوڻيون. هاڪاري، ناڪاري لفظن جي جوڙي تي مشتمل پهاڪا ۽ چوڻيون. انهن بابت، اڳي ڄاڻ ڏئي چڪا آهيون. هتي فقط انهن پهاڪن/چوڻين بابت آگاهي ڏجي ٿي، جيڪي مڪمل جملو هوندي، پاڻ ۾ نقطو سمائيندي، عوام ۾ مشهور رهڻ جي باوجود، تن لفظن تي مشتمل آهن.

1- آپگهات، مها پاپ (هندي، چوڻي)

آپگهات يا خود-ڪشي ڪرڻ، هر مذهب ۾ وڏو گناهه آهي. خود-ڪشي ڪندڙ، پنهنجي سر جو به سڄڻ ناهي. جيڪو پاڻ تي رحم نه ٿو ڪائي. سو ٻين تي ڪهڙو رحم ڪندو؟ جڏهن پاڻ کي ماري وڌائين ته پوءِ ڪيس، انهيءَ گناهه کان توبه ڪرڻ جو به موقعو نه ٿو ملي. ان ڪري هر مذهب، انهيءَ فعل کي ننڍيو آهي.

- آپگهاتي، مها پاپي .

- آتم گهاتي، مها پاپي .

2- آمون، ڏه گامون (لاڙ، زرعي، چوڻي)

آمو/ انب جو وڻ، تڏهن گهڻو ڦر ڏيندو آهي، جڏهن هر وڻ هڪٻئي کان ڏه قدم پري هوندو آهي. ويجهو وڻ گهٽ ڦر ڏيندا آهن. پري وارا وڻ تعداد ۾ گهٽ هئڻ سبب، مجموعي طور تي، ايت گهٽ ڏيندا آهن. ڏهن قدم تي رکيل وڻ، طاقتور/ ڦلاڻا ۽ ڪاگر رهن ٿا. ڪم خرچ، بالانشين وانگر Economical رهن ٿا.

2-1 چڊي پوک، ٿلهه سنگ. گهاتي پوک، سنه سنگ.

2-2 مفاصلو ٿورو، معاوضو گهڻو.

2-3 وقت ٿورو، ڪم گهڻو .

2-4 ڏينهن ننڍو، پنڌ ڊگهو .

2-5 پونءِ ٿوري، پاڙو گهڻو .

2-6 جمار ٿوري، ڌنڌو وڏو .

3- آندڙي ۾ تانڊو (هندي، پهاڪو)

پيٽ جڻي اولاد لاءِ ماءُ جا آندڙا بيقرار هوندا آهن. پٽ پلي نافرمان هجي پر ماءُ پيءُ مٿس ڪوسو واءُ نه سهندا. هر وقت پيا ان لاءِ ڪڙهندا ۽ پاڻ پتوڙيندا ته جيئن کيس ڪجهه نه ٿئي .

4- اُٺا، مڙيئي پلا. (ٿر، چوڻي)

اُٺو، وسيو. مينهن جو وسڻ، ٿر وارن لاءِ مڙيئي رحمت وارو آهي. مندائتو مينهن ته ڪارائتو آهي پر اڻ مندائتو به اڪارت ناهي. اڻ مندائتي مينهن مان فصل خراب ٿيو ته پيءُ مند وارو فصل طاقتور ٿيندو. ان کان علاوه ٿر جي واريءَ کي سانڍڻ لاءِ پاڻ ته کپي ٿي. ڇو جو پاڻيءَ کان سواءِ جياپو ڪهڙو آهي؟!

5- اُٺي، ٻُھ چڻي. (هندي، پهاڪو)

هڪ دفعي هڪ واپاريءَ جو ٻُھ، گدام جي ٻاهران پيل هيو، پاڻ ڪم سانگي ٻاهر ويل هيو. اتان موٽڻ وارو هيو جو برسات پئجي وئي، پوءِ ٻُھ جي ڳڻتيءَ اچي ورايس، دل ۾ هورا ڪورا هيس، ٻُھ پڇي ويو هوندو. نوڪرن گدام ۾ اندر ڪيو هوندو الاڻي نه! گاري جو راڳو به ڪونه ڏياريومانس!

انهن ڳڻتين ۽ مونجهارن ۾ ڳرندو، برسات ۾ پسندو، گدام وٽ پهتو. ڏٺائين ته ٻُھ اڃا ٻاهر پيو آهي. پر مٿس مينهن جو پاڻي نظر نه آيس. حيرت منجهان نوڪر کان پڇيائين: ”برسات اُٺي ته ٻُھ تي نه پئي ڇا؟“

”برسات ته ٻُھ تي به پئي هئي پر“ نوڪرن ٻڌايس، ”اُٺي، ٻُھ چڻي“

مطلب:

5-1 برسات پيئي، ٻُھ چڻي ويو.

5-2 ٿر ۾ جيتري برسات پوي، واري چڻيو وڃي.

6- اسي، مت ڪسي (ساهتي، چوڻي)

جڏهن ماڻهوءَ جي عمر چاليهه ٿيندي آهي ته سندس عقل مڪمل ٿيندو آهي. جڏهن ستر کان ٽي هيندو آهي ته عقل ۾ ڪتر پوندي اٿس. اهڙيءَ طرح جڏهن عمر اسي سال ٿيندس ته عقل پوريءَ طرح ڪسجي ويندو اٿس.

- عمر چاليهه، عقل پوي ٿالهيءَ .

- عمر ٻاهتر، پوي عقل ۾ ڪتر.

7- اصفهان، نصف جهان (فارسي، چوڻي)

اصفهان، ايران جو مشهور شهر، جيڪو پنهنجي صوبي جي گاديءَ جو هنڌ مقرر ٿيڻ بعد ترقي ڪرڻ لڳو. انهيءَ ترقي ڌاران، دنيا ۾ مشهور بڻجي ويو. انڳيءَ جي حيثيت، گهمڻ وارن/سياحن جي نظر ۾ اڌ جهان گهمڻ جيتري آهي.

8- اڳي، سو تڳي (سرو، چوڻي/پهاڪو)

جيڪي، جنهن معاملي ۾ اڳي پهتا، تن ان مان پرپور فائدو ورتو. نام به ڪمايائون، دام به ڪمايائون، جيڪي پوءِ ۾ پهتا، تن کي اوترو فائدو نه پهتو.

- اڳي پاڻي، پوين چڪ .

9- انڌي، ملتان لڌو (سنڌ پهاڪو)

پڇي پڇي، انڌو به وات لهي ٿو. ايستائين جو پڇائيندي پڇائيندي، هڪڙي انڌي ته وڃي ملتان به لڌو.

دنيا جي تختي تي، ڪوبه ماءُ جي پٽن سڪي نه آيو آهي. سڀڪو ٻين کي ڏسي يا کانئن پڇي/سمجهي، پنهنجي عقل جي گهوڙي کي ڊوڙائيندو، اڳتي ترقي ڪري ٿو. جيڪو جستوجو ڪري ٿو، سو منزل کي پهچي ٿو. پوءِ ڀلي انڌي وانگر معذور چوڻ هجي .

- ٻڌي ٻڌي، انڌو به وا وٺي ٿو .

- پڇڻا، نه منجهڻا.

10- انسان، اکر بس (ساهتي، چوڻي/پهاڪو)

انسان اهو آهي، جيڪو اکر وارو هجي. واعدو ڪري ته نڀائي. ڳالهه ڪري ته تڪي توري ۽ پٿر تي ليڪ. زبان تان ڦري نه. جيڪڏهن ٿورو به ٿڙي ته هڪ اکر سان راه راست تي اچي وڃي. ان جي برعڪس، جو اشارو ٿي نه سمجهي، سو انسان ئي ناهي.

- انسان لاءِ اکر/اشارو ڪافي آهي.

- تنهنءَ کي تارو، تازيءَ کي اشارو.

11- انسان، اونڌي کوپري (ساهتي، چوڻي)

انسان، مٿيءَ مان ٺهيل آهي. ٿورو مال ملڪيت هٿ ايندس ته پيو ڦڙڪيون هڻندو. ٻئي تي مڇ ٿي نه چنڊيندو. پنهنجي اوقات وسري ويندس. حالانڪ وٽس نه دولت پنهنجي ذاتي آهي ۽ نه عقل. نه عمر پنهنجي ذاتي اٿس، نه سرير. سڀ کيس عطا ٿيل آهي. پوءِ ڇا تي ٿو بانور ڪري؟ کائڻس اهي سموريون نعمتون، هڪ ڏينهن ڪسيون وينديون.

- انسان، نسيان.

- بندو، ڀلو پيو آهي.

- بندو، بي ايمان.

- انسان ڀلن جو آستان .

12- ايمان، آهي مهمان (سنڌ، چوڻي)

ايمان ۽ مهمان، ٻئي هڪجهڙا آهن. ٻئي وڏ ڀاڳين وٽ ايندا/ ٽڪندا آهن. جيڪو خاطر تواضع نه ڪندن، تنهن کان رُسي ويندا آهن. هڪ دفعو جنهن کان رُسي ويا، تنهن جي در تي بيهڻ

نه ايندا آهن .

پاڻ کي تڪليف ۾ وجهي به، ٻنهي کي خوش رکجي. ايمان کانسواءِ ماڻهو ڪنهن ڪم جو ڪونهي. جنهن جي در تي ڪوبه مهمان لڙي نه اچي، اهو انسان ئي ناهي.
- ايمان کانسواءِ انسان، پاڻيءَ کانسواءِ سلو.

13- بڊو، اکين ڪڍو (هندي، چوڻي)

هندي ڇهون مهينو، جيڪو آگسٽ ڌاري ايندو آهي. منجهس گرمي ۽ گهٽ ٿئي ٿي، جنهن سبب اکين تي به اثر پون ٿا.

- بڊو آهي روپ وارو مهينو.

- بڊو، بدڪاريءَ جي سڻڻ.

- بڊو، بد بلاءِ، تنهن کان ساوڻ ڀلو.

- بڊو پٺو، ٻانڀڻ چاڙهيو ڪنو.

- بڊو پٺو، ڪانون رنو.

14- بڊو، بکن ڪڍو (هوندي، چوڻي)

بڊي جي مهيني ۾ ڪي گاه وغيره به نه ٿين. جنهن ڪري مال متاع بک مري ٿو ۽ کير به سڪائي وڃي ٿو. مٿان وري ٻانڀڻ، ڪانون وغيره لاءِ شيرادن ڪڍائين، جنهن سببان گهر ڌڻين جو خرچ به وڌيو وڃي. نتيجي طور پڪائي/ڪنجو سائپ ڪرڻي ٿي پوي.

15- بڊو، ڏيڻين ڏيو (هندي، ٿر، چوڻي)

بڊي جي مهيني ۾ هڪ ته گاه نه ٿين ٻيو چوماسي جي هوائن سبب تراي/ٽوپن جو پاڻي به سُڪي وڃي، جنهن سبب مارو ماڻهو، مال متاع سميت اڃ ۽ بک مرن. ٿرين جو گذران ٿڻ تي آهي. کير گيهه نه ٿئي ته پوءِ ان ڪٿان وٺي ڪائين؟! جنهن ڪري کين ڏيوڍي ڳيو به نه ملندو آهي.

16- بينل پاڻي، ٻوڙي (سرو، پهاکو)

وهندڙ پاڻي، هر شيءِ کي ڦيرائي، ڪناري تي ستيندو آهي. جڏهن ته بينل پاڻيءَ جو داپ Static Pressure گهٽ هئڻ سبب، منجهس پيل شيءِ جي ترڻ جي سگهه Buoyancy گهٽجي ويندي آهي. نتيجي طور، ٿوري وزن واري شيءِ به منجهس ٻڏي ويندي آهي. اهڙيءَ طرح گهٽ ڳالهائو ماڻهوءَ کان به خيال ڪجي. منجهانئس ڪافي نقصان رسي سگهي ٿو.

- گونگو پاڻي، ٻوڙي (ساهتي)

17- بيڪ کي ٽيڪ (ساهتي، پهاکو)

بيڪ: مڪر ڪرڻ واري جي پاسخاطري ٿئي ٿي. جنهن جي پاسخاطري ٿيندي آهي، سو ئي بيڪ ڪندو آهي. جنهن کي ٽيڪ هوندي، سو ئي بيڪ ڪندو آهي. يا جنهن کي بيڪ ڏانءُ ايندا آهن، تنهن کي ئي پاسخاطريءَ جي ٽيڪ نصيب ٿيندي آهي. بيڪر ماڻهوءَ کان پڻ ڪجي.

عورت، بيڪ/مڪر کي هٿيار طور استعمال ڪندي آهي. سندس مڪر کي عظيم مڪر سڏيو ويو آهي. نه ڄاڻي ته به اڻ مڪرن جو ڄاڻي. اهو ئي سبب آهي جو هر معاملي ۾، مرد سندس ئي طرف ڪٽندو آهي.

18- بي وڙو، لوڪ تڙيو (سرو، چوڻي)

جيڪو ٻين سان سٺي وڙ/ اخلاق سان پيش نه ٿو اچي، تنهن کي ٻيا به ٽوڪاري ڦٽو ٿا ڪن. وڙ/ چڱائي ڪرڻ، اهل دل ماڻهن جو ڪم آهي. اهل دل، دل تي جبر ڪري، برائي ڪرڻ وارن سان چڱائي ڪن ٿا ۽ دشمنن جي دلين ۾ به جاءِ بنائي وٺن ٿا. ان جي برعڪس بي دل/بزدل/ڪانئر/مطلب پرست ماڻهو، پنهنجي لالچ/ هوس سبب، دوستن کي به دشمن بنايو ڇڏين ۽ آخر ڪتي وارو موت مريو وڃي .

19- ٻار، ٻاکرو ڦر (ساهتي، چوڻي)

ٻار ۽ ٻاکرو ڦر، حڪرتن ۾ هڪجهڙا آهن. نينگ ٽپا ڏيڻ، وڻن/ ڀتين تي نرا ڏئي چڙهڻ، هر شيءِ ۾ هٿ/ وات وجهي تنولڻ، ٻنهي جي عادت آهي. انگريزيءَ ۾ ٻنهي کي Kid سڏيو ويندو آهي. ٻنهي کي ڇڏي ڏجي ته چرندا وٺن. تڏهن ساڳائيندا. مٿن نظر رکڻ سان، ڪين وڌندا، پوءِ پلي ڪيڏو به چارجين.

- ٻاکرو ڦر ۽ ٻار، ٻئي هڪ آچار.

- ٻار ۽ ٻاکرو ڦر، ڪنهن جي به جهل پل ۾ نه ايندا آهن.

20- ٻه ته ٻارنهن (سنڌ، پهاکو)

اڪيلو ماڻهو، بي بس/ ڪنهن نه ڪم جو نه ڪار جو. بهشت ۾ به بيزار. ٻه ڄڻا ملن ته ڪم جو اڪلاءِ ٿئي/ ترقي ٿئي/ واڌ ويجهه ٿئي/ زندگيءَ ۾ رواني اچي. ٻنهي گڏ ٿيلن جي حيثيت، ٻارنهن ڄڻ واري آهي.

- گهڻن ڪنئي، چپر ڪجي.

- گهڻا، ڄڻ پٽ الڪ جا. (هندي)

- گهڻن سان خد اچي مدد به شامل هوندي آهي.

21- ٻڍاپو، ٻيو ٻالڻو (هندي، چوڻي)

ننڍڙو ٻار ڄمڻ وقت، معذور، ڪمزور، بي بس ۽ ٻين جو محتاج هوندو آهي. خاص طور تي ماءُ جو. اهڙيءَ طرح ڪراڙو ماڻهو به ضعف. ڪمزوريءَ ۽ بي بسیءَ سبب ٻين جو محتاج هوندو آهي. خاص طور تي زال جو شيڪسپيئر به زندگيءَ کي ستن طبقن ۾ ورهائيندي ٻڍاپي کي ٻيو ٻالڻو سڏيو آهي.

- ٻڍو ۽ ٻار، ٻئي هڪ آچار .

- ننڍڙي نه مري مايڙي، ٻڍي نه مري جوءِ .

22- پاڻ، سدا جواڻ (زرعي، چوڻي)

فصل ڪڍڻ کان پوءِ، زمين ساڻي ٿيو پوي. ان کي سگهارو ۽ استعداد لائق بنائڻ لاءِ، سندس سڀا ضروري آهي. جنهن لاءِ هر ڏيڻ/ سانهر گهمائڻ/ ريج ڪرڻ ۽ پاڻ ڏيڻ ضروري آهي. ماهي/ وڻاڻ جي پاڻ تي زمين جي ڄڻ جواني ٻيهر نڪري اچي ٿي. جيئن جوانيءَ جو اولاد طاقت وارو/ مضبوط هڏن سان ڄمندو آهي، تيئن پاڻ پيل زمين جو فصل به طاقت وارو ۽ سڦلائڻو رهندو آهي.

23- پائرن پاڱا لهڻا (ساهتي، چوڻي)

پاءُ، هونئن ته سر قربان ڪرڻ لاءِ به تيار هوندو آهي، پر پنهنجي پائيواريءَ جي حصي تان

دستبردار ٿيڻ لاءِ تيار نه هوندو آهي. ماءُ پيءُ جي طرفان ڇڏيل ملڪيت جو جوڳو حصو وٺڻ لاءِ هر وقت ڏنڊو کنيو پيو ڦرندو آهي. ننڍڙي وڏائيءَ جو به خيال نه ڪندو آهي.

سمجھ ۾ آيو ته حق، ڀاءُ به ڇڏيڻ لاءِ تيار ناهي. ٻيا ڪيئن ڇڏيندا؟ پائيواري ڪرڻ سولي، نپاڻ اولي. پائيواريءَ جا معاملو وڏي احتياط سان نپندا آهن. جاني به جدا فدا ٿي ويندا آهن.

- اشتراڪيت جي ڊيگ ڏئي ٿيئي .

- پائيواري، ڀاءُ/ زال سان به چڱي ناهي.

- پائيواري پاڳا لهڻ، توڙي بهجن اڏ جا ڪانا.

- به پائر، ٽيون ليڪو .

- پيٽيو ۽ پيءُ پٽ، ليڪو .

24- پڳين، ڪهڙا سين؟ (سنڌ، چوڻي/ پهاڪو)

جيڪا عورت، متن مائتن جي مرضيءَ خلاف، ڪنهنس ان پڄي نڪتي، ان جو ڪنهن سان به رشتو قائم نه ٿو رهي. جنهن رت جو رشتو ٿوڙيو، ان لاءِ دنيا ۾ باقي رشتا نه ٿا جڙيا رهن. انهيءَ سبب جي ڪري، پاڻ ته سڄي زندگي عذاب ۾ گذاري ٿي، پر سندس اولاد به سک سان نه ٿو رهي. انهن سان به ڪير رشتو نه ٿو ڳنڍي. جنهن عورت جي گهر ۾ ننهن/ نياڻو نه آيا، تنهن وٽ ڪهڙا سين ايندا؟ پڳل عورت جا سين نه هوندا آهن. جيڪڏهن هوندا ته پوءِ اهي به اهڙا ئي هوندا.

- پڳل ٻانهن جا، نه ساهرا نه پيڪا.

- پڳيءَ تي پئي نه هوندي آهي.

- ميهار مينهن مان نڪتو، وڃن ڪهڙي ڀارت .

25- تڪبر، ڪنڌ ڀر (نصيحت، چوڻي)

تڪبر، آڪڙ/ غرور/ هٿ/ وڏائي انسان کي نه ٿي سونهي. وڏائي، خدا جي چادر آهي، ان کان علاوه ٻيو ڪير اها چادر اوڍيندو ته ڄڻ ساڻس همسري ڪرڻ ٿو چاهي. خدا تعاليٰ وڏائي/ همسري ڪرڻ واري کي پسند نه ٿو فرمائي. جيڪڏهن ڪنهن وڏائي ڪئي ته کيس هن دنيا جي ته ندامت ڪرمن ۾ آهي پر آخرت جي خواري به ڪٽني پوندس.

- هٿ جو گهر، هيٺ .

- نمي نهار جي، ڪمي ڪائجي .

26- تندرستي، هزار نعمت (فارسي، پهاڪو)

ٿورو/ احسان ذري پرزي جو به سڃاڻڻ گهرجي. پرائو ٿوروڙو/ ننڍڙو احسان ياد به رکڻ گهرجي ۽ لاهڻ جي به ڪوشش ڪجي ته بهتر آهي. جنهن وڻ جي چانءُ ۾ آسائونجي، ان جو به خير گهرجي. ان سان به چڱائي ڪجي. ان کي پاڻ نه ڏجي ته کيس پاڙان به نه وڃي.

27- ٿورو سڃاڻڻ گهرجي (ساهتي، چوڻي)

ٿورو/ احسان ذري پرزي جو به سڃاڻڻ گهرجي. پرائو ٿوروڙو/ ننڍڙو احسان ياد به رکڻ گهرجي ۽ لاهڻ جي ڪوشش ڪجي ته بهتر آهي. جنهن وڻ جي چانءُ ۾ آسائونجي، ان جو به خير گهرجي. ان سان به چڱائي ڪجي. ان کي پاڻ نه ڏجي ته کيس پاڙان به نه وڃي.

28- پڇن، سي پسن (سرو، چوڻي)

منزل تي رسڻ لاءِ رستن بابت پڇائون ڪرڻ وارو ئي، ڪاميابي ماڻي ٿو. جيڪو هٿ هٿ تي رکي ويهي رهي ٿو ۽ پڇا ڪرڻ واري تڪليف به نه ٿو ڪري، سو ڪڏهن به منزل کي اکين سان نه ٿو پسي. عشق جي منزل به ان کي راس اچي ٿي، جيڪو توڪل جو طرهو ٻڌي، بنا حجاب جي منزل بابت پڇائون ڪري ٿو.

29- پڇن، سي وير (سرو، چوڻي)

محبوب جي حال بابت، اهو پڇندو، جيڪو دلير/ بهادر هوندو. سر تريءَ تي رکي، عشق جي منزل لاءِ پنڌ ڪندڙ دلير ئي منزل رسيد ٿيندا آهن. محبوب جو جلوو، اهي ئي پسندا آهن. محبوب جي ناموس کي برقرار رکڻ وارا، اهي ئي پڇائو ڪندڙ وير/ عاشق هوندا آهن.

30- پدرم، سلطان بود (فارسي، پهاڪو)

جيڪو وڏن جي ڪئي ڪمائيءَ تي ٿڌي ۽ پاڻ ڪجهه به نه ڪري، اهڙي ماڻهوءَ لاءِ توڪ طور ائين چيو ويندو آهي.

31- پنجن ۾ پرميشور (هندي، پهاڪو)

پنج: پنج/ پنڄ گڏجي ڪنهن معاملي تي صلاح مشورو ڪن ته ان ۾ ئي خير برکت هوندي آهي. خدا تعاليٰ وڏن جي صلاح مشوري ۾ ئي، مصلحت رکي آهي. ننڍا پلي ڪيڏا نه پڙهيل ۽ هوشيار چونه هجن، وڏڙا پلي ڪيڏا اياڻاڻ پڙهيا ۽ ابوجهه چونه هجن پر وري به ننڍن کي وڏن جو ادب ڪرڻ لاءِ حڪم آيل آهي. انهيءَ ۾ ئي حڪمت آهي، مصلحت آهي. برکت آهي، پنهنجي پر ڪرڻ ۾ ڪا مصلحت/ چڱائي ڪانهي.

- پنجن ۾ پرميشور .

32- پوه، کلن کوه (هندي، چوڻي)

هندي ڏهون مهينو، ڊسمبر ۽ جنوريءَ ڌاران اچي. منجهس سيءَ/پارا جام پون. ڪم ڪار واري ماڻهوءَ جا هٿ، پارِي ۾ کلن سميت ڪوهجي پون. ڪوه مان مراد، ڪوهجڻ آهن. مطلب گهڻي سرديءَ/ پارِي سبب چمڙي ڪوهجي/ ٽرڙ ٿي وڃي ٿي.

33- پوه، لاڻا لوه (ٿر، چوڻي)

پوه جي مهيني ۾ اڏي ته ٿڌ ۽ پارا پوندا آهن جو گاهه به سڪي سڙي ويندا آهن. هر شيءِ لوه/ سڪ ٿيو وڃي. اڻ جي کائڻ جو گاهه آهي لاڻو، جيڪو لوه وانگر سخت/ بيڪار ٿيو وڃي. مطلب ته پوه مهيني ۾ سخت سيءَ/ پارا پوندا آهن.

- پوه نه ڳڏئي ٻڪري، مانگهه ڳڏئي نه ڏاند.

- پڇي وت ڪريندو ٻڪري تي وت ڪريندو ڏاند.

- پوهن رڌي، مانگهن کاڌي .

- پوه، هڪ ڪا ٻي جهوءَ .

34- پهريون مله، ڪستوري (واپاري، چوڻي/پهاڪو)

واپاري دنيا ۾ هر شيءِ جو مله اهو آهي، جيڪو پهرينءَ ست ڪٿيو وڃي. اتندي ئي جيڪو اگهه پوي ٿو، ان کان گهٽ ڪڏهن به نه ٿو ٿئي. سٺو اگهه آهي ته آخر تائين برقرار رهندو.

خراب اگهه ڪيائين ته آخر تائين ڪونه چڙهندو. مارڪيٽ ۾ شيءِ آڻڻ يا Introduce ڪرڻ کان اڳي، ان تي تحقيق ڪجي. بعد ۾ مارڪيٽ ۾ آڻجي.

- پهرين ڏي، پٽ برابر .

- پاڇاتي پٽ کان، اڳاٽي ڏي ڀلي .

- ور ته پهريون ور، ٻيو آهي ڪارنهن جو نڪر .

35- پستو، پرين آهي (ساهتي، چوڻي)

پئسي ۽ پرينءَ کي ڪير به پري ڪرڻ لاءِ تيار نه هوندو آهي. نه ئي وري مٿن ٻئي جي نگهه برداشت ڪرڻ لاءِ تيار هوندو آهي. هرڪو کين سانڍڻ لاءِ وس ڪندو آهي. پئسي کي ته وڌائڻ لاءِ رات ڏينهن ڪوشش به ڪندو آهي .

36- پيءُ پٽ، ليڪو (ساهتي، چوڻي)

دوستي/ياري/مٽي تڏهن برقرار رهنديون، جڏهن آداب ملحوظ رکندي، ڪس ڪسر ڪائيندي، ليڪو/حساب ڪتاب سڌو رکبو. جيڪڏهن ليڪي ۾ ٿورو به رولو/ڦير ڦار هوندو ته سنگت/مٽي مائٽيءَ ۾ قوت/ڌار پئجي ويندي. حساب ڪتاب سڌو هوندو ته پراوا به پنهنجا ٿي پوندا. حساب ڪتاب ٿيڙو هوندو ته پائر به ڪنا ڪيڙا ٿي ويندا. ايستائين جو پيءُ ماءُ کي به پتي تي نه پئبو. پيءُ ماءُ کي به اهو پٽ وڻندو، جيڪو ڀلي ڪاڻو هجي پر ڪاڻو هجي .

- به پائر، ٽيون ليڪو .

- ليڪو آ چوڪو، چوڪو آ پريت .

37- جاڳ، لڳئي پاڳ (سرو، چوڻي)

پاڳ جو تعلق نه حسن سان، نه محنت سان، نه قد ڪاٺ سان، نه ذات پات سان آهي. ان جو تعلق قسمت سان آهي. قسمت ان جي ڀلي ٿيندي، جيڪو محنت ڪندو. هٿ هٿ تي رکي ويهڻ واري جو پاڳ به سمهي پوي ٿو. خدا تعاليٰ به ڪنهن قوم جي حالت تيستائين نه ٿو بدلائي، جيستائين اها قوم پنهنجي حالت نه ٿي بدلي. تبديلي چاهڻ واري کي، سجاڳي اچڻ کان پوءِ ئي پاڳ لڳندو آهي .

- ڏن/پاڳ آهي چتو ڪتو، جنهن کي ڪائي .

- جاڳندڙن وچون، ستن ڪوهان .

- اشتدافي، نه خالي .

- صبح جي ناري، نه ڏيندڙ ڌڪ نه بيماري .

- آڻ هزار، چڙهي ڪيون هساري .

38- جان ته جهان (طبي، چوڻي)

هن جهان جو هجڻ، ڪنهن جي به جان هجڻ سان منسلڪ ناهي. هر هڪ جان جو تعلق، هن دنيا سان ضرور آهي. جهان جي هجڻ سان، جان جي حيثيت آهي. ٻيءَ صورت ۾ جڏهن ماڻهو جيئرو آهي ته جهان به آهي. مٽي پڇاڻا، مري وئي سڄي دنيا.

- مٽي پڇاڻان، سج اڀري نه اڀري .

- مٽي پڇاڻان سج اڀري نه ته ٻي جهاني .

39- جان ته جوان (طبي، چوڻي)

جان/سرير/ جسم هجي ته سگهو/ جوان هجي. ڪراڙي/ ٻڍي سرير مان ڪهڙو فائدو؟ نه پنهنجي ڪم اچي سگهي، نه ٻين جي. هٿائين ٻين جو محتاج رهي ٿو. ٻين جو محتاج رهڻ به آهي ٻين کي بت مان بيزار ڪرڻ. جنهن سرير مان سڀڪو بيزار هجي. ان مان ڪهڙو فائدو؟

40- ڄاڻ ته جواڻ (طبي، چوڻي)

طب جي دنيا ۾ ڄاڻ جي لاءِ چيو ويو آهي ته طاقت/ گرمي بخشي ٿي. جنهن سان جوانيءَ وارا مزا ماڻي سگهجن ٿا. ڄاڻ سرديءَ ۾ واپرائي ويندي آهي. جواني ۽ تازگي واپس اچيو وڃي. - سرير سگهو، سنسار سگهو .

41- جڙيءَ کي جس (سنڌي، پهاڪو)

دنيا جي تختي تي، هر انسان آيو ته اڪيلو ۽ هٿين خالي آهي پر کيس رهڻو ٻين سان گڏجي ۽ ڀريل هٿن سان آهي. هر ڏکئي وقت ۾ صبر ڪري، ٻين سان ٺهي هلڻ، چڱو ڪم ته آهي پر ڏکيو به ڏاڍو آهي. اهڙو ڏکيو ڪم ڪرڻ واري ماڻهوءَ کي جس/ شاباس هٿن گهرجي .

42- جگر، نيٺ جگر (سرو، چوڻي)

جگر : مت/ عزيز/ رت جو رشتيدار، ڪڏهن به بي وفا نه ٿيندو. وقتي ناراض ٿيندو پر پاسو نه ڇڏيندو. ڪنهن نه ڪنهن صورت ۾ چنبڙيو ضرور ايندو. ڌارئي وانگر ڌڪ هنيو، دور نه هليو ويندو. ڪٿي به هوندو، هر وقت پيو ياد ڪندو/ رهندو. ماريندو ته به چانءَ ۾ رکندو، اس ۾ نه اچيندو.

- پنهنجو ماري ته به چانءَ ۾ اچي .

- پنهنجو آخر وري به پنهنجو آهي .

پيتيو : ڌاري، وجهي گهاري .

43- جماعت ۾ ڪرامت (لاڙ، چوڻي)

اڪيلو ماڻهو، شيطان جو گهر آهي. پنهنجي اڪيلي/ نويڪلي جهنم ۾ ٿو رهي. جنت کان دور، ذهني طرح بي سڪون رهي ٿو. ان جي برعڪس گڏجي رهڻ واري کي آت ملي ٿو. ذهني سڪون رهيس ٿو. غم ورهائجي وڃي ٿو. ڪم سؤلا ٿي پونس ٿا. ٻين کي ڪم اچڻ جي ڪري، مالڪ مٿس مهربان ٿيو پوي. جيئري جنت مليس ٿي. اڻ ٿيڻا ڪم ٿي پونس ٿا. ان کان وڌيڪ ٻي ڪهڙي ڪرامت؟

- اڪيلو چٽو، ڪهڙا بٺ پريندو .

- اڪيلو ماڻهو، جنت ۾ بيزار .

- جيڪڏهن چاهين ته ڪامياب ٿيان ته جماعت سان هم رنگ ٿي .

44- جواڙيءَ، ميني هار (سرو، پهاڪو)

جواڙيءَ کي جوڻا تي اڪسائڻ ۾، وڏي ۾ وڏو هٿ ڪڏ جو آهي. ڪٿي نه ته ڪيڏي چو؟ ڪٽندو تڏهن، جڏهن اڳلو هارائيندو! اڳلو به ڪنهن اميد تي هارائيندو آهي. اميد اها ته: مور به موتائيندس ۽ ٻيڻا ڪري ڪٽندس به ٻيڻا ڪري ڪٽڻ جي خوشيءَ/ جواز تحت، هارائڻ کيس منو لڳندو آهي. جيئن شڪاري پکي ڦاسائڻ لاءِ ڪوڙڪيءَ ۾ داڻو ڇڏيندو آهي، تيئن هارائيندڙ

جواڙي به هار کي چوڻي طور سمجهندو آهي .

- جواڙي کٽيندو پلو .

- هارڻ وار يڄو اڌ منهن ڪارو، کٽڻ واري جو سڄو .

45- جواهر پرکي جوهر (سنڌ، پهاڪو)

شيءَ جو قدر، قدران ئي ڄاڻندو آهي، يا اهو ڄاڻي سگهندو، جنهن منجهانئس جوڳو فائدو ورتو هوندو. جنهن فائدو/مزو ورتو ئي ناهي، ان کي ڪهڙو قدر/ڪهڪاءُ. ڪسوڻي رکندڙ ئي ڪسوڻي هني سون/روپي/چانديءَ/موتيءَ جو ٺلهه ڪٽي سگهندو آهي .

- شيشه گر ڇا ڄاڻي قدر جواهر جو .

- عالم جو قدر عالم يا طالب العلم ڄاڻي .

- جواهر پرکي جوهر، ٻيو پرکي پاتشاه (هندي)

- جواهر پرکي جوهر، ٻئي جي ڇا مجال؟ (ساهتي)

46- جوڳي رمتا پلا (هندي، پهاڪو)

صاف شفاف پاڻي، جيڪو گهڻين ئي شين جي گندگيءَ کي ڌوئي صاف ڪرڻ جي صلاحيت رکندو آهي، سو به بيٺي ڌپ ڪري ويندو آهي. جوڳي/سادو/فقير/درويش به تڏهن پلو/فائديمند لڳندو آهي، جڏهن هلندو رهي. هڪ هنڌ ٽڪي نه بيهي. جيڪڏهن هڪ هنڌ اٽڪي بيهي رهيو ته بيٺل پاڻيءَ وانگر ڌپ ڪري ويندو. منجهانئس درويشيءَ واري خوشبوءِ/صفت ويندي رهندي.

- پاني بهتا پلا، سادو رمتا پلا .

47- جيسوءَ کي تيسو (هندي، چوڻي/پهاڪو)

دنيا ۾ ماڻهو، جيئن ٻين سان ورتاءُ ڪري ٿو، موت ۾ ٻيا به ساڻس تيئن ورتاءُ ڪن ٿا. چڱي هلڻ واري سان، دنيا چڱو هلي ٿي. بري هلڻ واري سان هرڪو برو هلي ٿو. ٻين سان پلائي ڪبي ته هرڪو پلائي ڪندو. منجهيل ڪم به سلجهندا هلندا.

- جيسي ڪو تيسا ملا، سنت ڪو پيل ،

لوها ڪا گيا گهن، چوري ڪو ليگئي چيل.

- جيسي ڪو تيسا ملا، ڏور ڪو ملا نائي،

اس ني ڍولڪي بجائي، اس ني آرسِي بتائي.

48- جيءَ ته جهان (طبي، چوڻي)

جهان جون خوشيون ان کي محسوس ٿين ٿيون، جنهن کي اندر جي خوشي حاصل آهي. جنهن کي اندر جي خوشي ميسر ناهي، تنهن کي ٻاهر جي خوشيءَ جو سواد حاصل ناهي. جيءَ/جان/صحت هجڻ سان، جهان جي موجودگيءَ جو احساس بيدار ٿئي ٿو. پنهنجي جان وڃڻ کان پوءِ، ٻيءَ جهانيءَ جو احساس مريو وڃي .

- جيءَ خوش، جهان خوش.

- مئي پڄاڻا، مري ويئي دنيا.

- مئي پڄاڻا، سج ئي نه ٿو اڀري .

پيتيو : جان ته جوان .

49- ڄاڻا، ابڻا ڏاڻا (سنڌ، چوڻي)

ڄاڻو/ نياڻو، جيڪڏهن سڄو آهي ته ابڻي ڏاڻي وانگر پيو وڌيندو. پاڻ سنڌو نه چونڌو ته زال جي معرفت پيو مال چڪيندو ۽ هڪيون پٽيندو. ڪنهن نه ڪنهن طريقي سان پيو ساهرن کي تنگ ڪندو. مال نه مليس ته زال کي پيو ماريڻدو. جنهن سان وري به نياڻيءَ جا پيءُ ماءُ پيا ڏڪاربا.

50- ڄاڻو، ڏونئرو منو (سنڌ، چوڻي)

ڄاڻو : ڄاول/ نياڻو. جيڪڏهن ڏونئرو ڄمي پوي ته به منو، جيڪڏهن ڏڪر جي دور ۾ چڱو نياڻو ملي پوي ته به پلو. جيڪڏهن نياڻو ڏونئري وانگر اڦرڪيل/ ڪٽو/ قوڪيل آهي ته به منو پيو لڳندو آهي. سهرو ۽ سس، نياڻيءَ جي ڪري، کيس اکين ۾ پيا جايون ڏيندا. ڪهڙو به اينئرو ڄاڻو/ نياڻو هوندو، ته به کين پيو وڻندو ۽ ٻيا طرفداري ڪندس.

- پٽ پيئڻون، نانڻي نيڻئون .

51- ڇايا، ڪلڻ آيا (سرو، پهاڪو)

پيٽان ڄاول يا هٿان نڪتل عمل کي جايو سڏبو آهي. جيڪڏهن ڄڻيو اولاد/ عمل، بد هوندو ته راج ڪلائيندو. جيڪڏهن ڄڻيو اولاد/ عمل نڪ هوندو ته راجن ۾ عزت/ ناموس وڌائيندو. انسان ڪيڏو به محتاط رهي، پر سندس جسم مان نڪتل هر شيءِ/ عمل ۾ غلاظت رهجي ئي ويندي آهي، جنهن سبب مٿس ڪل/ ٺٺول به ٿيندي آهي.

52- ڇيٽ، اکين مٿ (هندي، چوڻي)

ڇيٽ: هندي ٽيون مهينو. جون جي پڇڙيءَ کان شروع ٿئي. هن مهيني جي آخر ۽ جولاءِ جي شروع کان چوماسي جون هوائون شروع ٿينديون آهن. اهي هوائون موسمي برساتون آڻينديون آهن. جن جي اثر ڪري، لڪون ٿڌڙي هير ۾ بدلجي وينديون آهن. جنهن جي ڪري اکيون ڳهر ڳهليل هونديون آهن. ننڊ تمام گهڻي ايندي آهي. انهيءَ مهيني ۾ انب تمام زور منا ٿيندا آهن. اکين ۽ لڱن کي هوائون ناري وجهنديون آهن.

- ڇيٽ، انبن مٿ .

- ڇيٽ، لڱن مٿ .

53- جهنگ، آهي ننگ (هندي، چوڻي)

اڪيلي رهڻ کان، ماڻهن جي جهنگ ۾ رهڻ بهتر آهي، مڙيئي وقت گذري ويندو. هڪڙن کان ڏک ملندا ته ٻين کان مرهم ملي ويندو. هڪڙا پوتي/ پلو/ پٽڪو لاهيندا ته ٻيا ننگ رکندا/ ڍڪيندا. جيڪڏهن لڄن جا لتيرا آيا ته ننگ پال به اچي ميدان ماريڻدا. بهرحال انهيءَ جهنگ ۾ رستن ناتن جو اهڙو ته ربط ۽ تاجي پيٽو اڃيل آهي جو ڪير به ڪنهن سان بي واجبي/ ڪينس ڪري، سڪ سان ويهي نه سگهندو. اهڙي جرئت ڪرڻ واري کي سر تان هٿ ڪڍڻو پوندو.

54- جهنگ، پنهنجا رنگ (هندي، پهاڪو)

جانورن جي جهنگ جا ته پنهنجا رنگ آهن پر ماڻهن واري جهنگ جا به عجيب رنگ/ ڍنگ آهن. منجهس اهڙي ته رنگيني رکيل آهي جو ڪير به اتان ڀڄڻ نه چاهيندو. مجبور ڪيس ته به اها رنگين دنيا ڇڏڻ لاءِ تيار نه ٿيندو. دنيا کي دورنگي سڏيو ويو آهي. لڳي ٿو ته ڪسر نفسيءَ کان ڪم ورتو ويو آهي. اصل ۾ دنيا جا الائي ڪيترا رنگ آهن، الائي ڪيترا روپ اٿس.

55- چٽ، ڪڍي ٿٽ (ساهتي، چوڻي)

چٽ، اونھاري جي آخر ۾، سيپٽمبر آڪٽوبر ڌاران ٿيندي آھي منجھس رات ٿڌي، ڏينھن تڪو ٿيندو آھي. ڏينھن ۽ رات جي تڪڙي ڦرندڙ گرمي پد سبب، بيماريون منھن ڪڍنديون آھن. ماڻھو حڪمين/ طبيبن/ ڊاڪٽر جي ور چڙهي ويندو آھي. رات جو ٻاھر سمھن سان مچر پٽيندا آھن تہ اندر گرمي ٿيندي آھي. رات جي پوئين پھر ۾، ٻاھر سمھڻ واري ٿڌ سبب ليس يا زڪام ٿيو وڃي. اندر پڪو ھلائي سمھ تہ بہ مچر نہ مڙن. ڏينھن تي تڪ، رات جو ٿڌ، ڏينھون پگھارا، راتون پارا. چڱو پلو بہ بيمار ٿيو پوي.

- چٽ، نہ ڪنھن جي مٿ

56- چيٽ، لڱن ميٺ (ھندي، ٿر، چوڻي)

چيٽ : ھندي پھريون مھينو، مئي ڌاران ايندو آھي. ٻھار جي پڇڙي ھوندي آھي. انبن پڇڻ جي مند ھوندي آھي. پوربي ھوائن جي ڪري، صبح جو ٿڌڙي ھير گھلندي آھي. لڱ ل ٿري پوندو آھي. ھر مچي پيٽ سان ھوندي آھي. انگريزيءَ جا اھي مھينا، جن ۾ (آر) اکر نہ اچي، تن ۾ مچي آنا/ بچا ڏيندي آھي ۽ ڪاڻ ۾ لذت نہ ھوندي اٿس.

- چيٽ، ننڍي وڏي پيٽ

- چيٽ آھي پيٽ، ڪتي نر فصل

57- چورو، پاڻ زورو (ساهتي، چوڻي)

اھو ٻار جنھن جو پيءُ يا ماءُ يا ٻئي مري ويا آھن، تنھن کي چورو سڏبو آھي. يتيم/ چورا ٻار، احساس محروميءَ جو شڪار ھوندا آھن. ڪنھن جي بہ غرض/ ڪاڻ نہ ڪڍندا آھن. پنھنجي مرضيءَ سان اٿندا ويھندا آھن. نہ ننڍو ھوندو اٿن نہ وڏو. پنھنجي وت/ وس/ طاقت کان ٻاھر پيا ڪم ڪندا آھن. نہ ڪنھن جي جھل ۾ ھوندا آھن، نہ ڪنھن جي پل ۾، دنيا جا گھڻا تڻا انقلاب، يتيم ٻارن جي ھٿارئون آيا آھن. يتيم، جسماني/ دماغي/ زباني/ نفسياتي طور تي سڀني کان ڏاڍو/ زور ھوندو آھي. سندس آھ عرش ڏکائي وجھندي آھي.

58- حال، پريان نال (سنڌ، چوڻي)

دوستن/ پرين/ دل گھرين کان اصلي/ حقيقي حال نہ لڪائجي. سندن سامھون، دل جو حال کولي رکجي. پنھنجي عيبن تي ڪوڙ/ ٺڳيءَ/ دوکي/ دولاب جا پردا نہ چاڙھجن. حال محرم/ پرينءَ جي نظرن ۾، پردا ڪيرائي وجھندا آھن. دل گھرين آڏو، دل جي گھراين سان پيش ڪيل، عيب صواب/ ڪمي ڪوتاهي لکيو بہ وڃي، اصلاح بہ ٿيو وڃي ۽ کانئن آٿت بہ مليو وڃي.

- پرين سان حال، دشمن سان شان

- منھنجي ٻلي، مون سان ڪري ميائون (ابتو)

59- حرڪت ۾ برکت (سنڌ، پهاکو)

دنيا ۾ جيڪا بہ ترقي/ واڌ/ برڪت پئي آھي، سا حرڪت جي مھربانيءَ سان ٿي آھي. ڪابہ تحريڪ/ انقلاب بنا حرڪت/ تحريڪ جي وجود ۾ نہ آيو آھي. انسان بذات خود بہ، حرڪت کان پوءِ معرض وجود ۾ آيو آھي. حرڪت جا بہ قسم آھن. ھڪ ڪارائتي ۽ ٻي بي ڪار/ نقصانڪار. ٻنهي ۾ برڪت پوندي آھي. ان لاءِ ٻھتر آھي تہ بي ڪار جي پيٽ ۾ ڪارائتي حرڪت اختيار ڪرڻ

گهرجي. ڇو جو حرڪتي ماڻهو، ٻين جي نظر ۾ چڙهي ويندو آهي .
60- حڪومت، فيل مست (سنڌ، چوڻي)

فيل/ هاڻي وزناتو ۽ طاقت وارو جانور آهي. وزن به ججهو کڻي سگهندو آهي. جنگين ۾
ڪم ايندو هيو. دشمنن جي لشڪر کي تهس نهس ڪرڻ لاءِ ڪافي هوندو هيو. جڏهن هاڻي مست
ٿيندو هيو ته پوءِ وڻ جو ته هوندو ئي نه هيو. حڪومت جو مثال به ان فيل مست هاڻي جهڙو
آهي. ساڻس مهاڏو اٽڪائڻ، سر وڃائڻ برابر آهي .
61- خفي سان نفعو (سرو، چوڻي)

خفو/تڪليف/محنت ڪرڻ سان ئي مان ملي ٿو. قدر ٿئي ٿو. ڪمائي ٿئي ٿي. نفعو/منافعا
ملن ٿا. خفو نه ڪرڻ وارو، آخر ۾ خفي ٿئي ٿو. ڪير به سندس مددگار نه ٿو ٿئي. آخر وڏي جهول
جي زندگي گذار ٿو.
- خفي ۾ نفعو .

62- خوشخطي، اڌ علم (فارسي، چوڻي)

وڌيڪ علم، اهو حاصل ڪري سگهندو، جيڪو اکرن جو علم ڄاڻي ٿو. مطلب ته لکي پڙهي
ڄاڻي ٿو. جيڪو لکڻ/ پڙهڻ کان عاري آهي، سو علم کين حاصل ڪري سگهندو. هڪ ڳالهه
واضح ٿي وئي ته علم حاصل ڪرڻ جو دروازو، اکرن جو علم آهي. اکر، پڙهي ڄاڻڻ وارو، لکي
به ڄاڻندو آهي. جنهن جا هٿ اکر جيترا سهنا هوندا، اوترو ئي اهو شوق سان لکڻ پڙهڻ سان
وڃڻدو. سنن اکرن جي شوق ۾ ڪيترائي علوم لکي، انهن بابت ڄاڻ حاصل ڪري ويندو. پڙهڻ
جي پيٽ ۾، لکڻ سان وڌيڪ علم حاصل ٿئي ٿو ۽ پڪو ٿئي ٿو. سنن اکرن وارو، اڌ علم حاصل
ڪرڻ وارو آهي.
- اکر، اڌ علم آهن .

63- دال، ٻچڙي پال (سنڌ، پهاڪو)

دال، عرف عام ۾ سستي ڀاڄي آهي. جڏهن درياه مٿان بند نه ٻڌا ويا هيا، تڏهن ڪڇي جو
علائقو جام ٻڌندو هيو. ٻوڏ سبب ڇڻا ۽ مٿر جام ٿيندا هيا. وافر مقدار ۾ هئڻ سبب ڇڻو/ مٿر
سسٽو هوندو هيو. غريب غريبو، سال لاءِ گهر ۾ دال لپ هڻيڪي ڪري رکندو هيو. مال متاع
سميت پيو پيٽ گذر ڪندو هيو. دال کائڻ سبب، مال سگهارو هوندو هيو ۽ منجهس ڪير مڪڻ
جام ٿيندو هيو. مارو ماڻهو دال تي پليل جانورن جي ڪير مڪڻ تي، پلجي مهوڙ تي پوندا هيا.

64- دام، ڪري ڪام (هندي، پهاڪو)

دام : اگهه، ڪوڙڪي، هندو واپارين جي چوڻي آهي. سندن خيال آهي ته سمورا ڪم، اگهه يا
پئسو ٿو ڪري جيڪڏهن قوت خريد نه هوندي ته ڪابه شيءِ خريد ڪري نه سگهبي. ان شيءِ مان
ملندڙ فائدي مان بهره ور تڏهن ٿي سگهيو، جڏهن اها شيءِ خريد ڪرڻ لاءِ، دام هوندو/ دمڙي
هوندو.

پيتيو : ڌن بيسيار، واپار .

65- دستيءَ کي مستي (سرو، پهاڪو)

دستي، نون نونن جي گڏيءَ کي دستي سڏبو آهي. اها جنهن جي به ڪيسي ۾ پوي، تنهن ۾

نئين رُٿ/ نئين جواني/ نئين رُٿ/ نئون روح پئجي ويندو آهي. ان آيل نواڻ سبب، مست ٿي پوندو آهي ۽ ڪنهن جي جهل پل ۾ نه هوندو آهي جيڪو جيءَ ۾ ايندو اٿس، سو ڪري گذرندو آهي.

66- ڌاري، وجهي گهاري (سنڌ، چوڻي)

ڌارين سان مٽي ڪري، ڌاري عورت گهر ۾ اُٿبي ته پنهنجن کان پري وڃي پئبو. ڇو جو ڌاري عورت جي خواهش هوندي ته مڙس کي پنهنجو ڪيان ۽ پنهنجو راج هجي. جتي سندس پيڪا آسانيءَ سان اچي وڃي سگهن. سهوليتون وٺي سگهن. اها ڳالهه مرد ۽ ان جي مائٽن کي نه وڻندي ۽ نه ئي سهي سگهندا. نتيجي ۾ فتنو ۽ ڦوٽ پوندي. ان جي برعڪس پنهنجن مان شادي ڪبي ته اها عورت هرحال ۾ پئي گذاريندي. ڏک ۾ توڙي خوشيءَ ۾ ويٺي هوندي. ڌاريءَ وانگر، چني ڌار ڪرڻ وارا ترڪتال نه ڪندي.

- پنهنجي، سهنجي.

- ڳوٺ جي ڪٽي، موٽي اچي ڏر ڪٽندي.

- ڌاريءَ جو پير ڪاريءَ تي.

67- ڌرمي، ٿيا پرمي (هندي، پهڻاڪو)

وهمن ۾ گهڻو ڪري اهي وڃڻدا آهن، جيڪي پاڻ کي ڌرمي سمجهندا آهن. ڪڏهن ڪڏهن برائيءَ ۾ اهو ڦاسندو آهي، جيڪو ان برائيءَ جي خلاف جهاد ڪندو آهي. اهڙيءَ طرح مذهبي غلط رسمن خلاف مهم هلائڻ وارا، پنهنجي منزل تي رسڻ کان اڳي، بين غلط رسمن ۾ اڙجي ويندا آهن. وهمن/ گمان ۾ ڦاسجي ويندا آهن. اڪثر وهمن/ گمان، گناهه هوندا آهن ۽ گمراهين ۾ گهلي ويندا آهن.

68- ڌن بيسار، واپار (هندي، واپاري، چوڻي)

جڏهن ڌن گهڻو هجي ته واپار ڪجي. ٿوري ڌن سان واپار نه ڪجي. ٿوري ڌن واري کي محنت مزوري ڪرڻ گهرجي. ان سان ئي سندس سٺو گذران ٿيندو. ٿورو پئسو پاڇي ڪري رکڻ گهرجي. پاڇي ڪرڻ بجاءِ سڙائيندو ويندو ته ڏاڍي تنگي/ تڪليف ٿينس. ڇو جو پئسو پئسي کي ڪمائيندو آهي. گهڻو پئسو محنت سان نه پر پئسن ۽ حرفت سان ڪمائبو آهي. گهڻا پئسا ٿورن کي ڪمائيندا آهن. ٿورا گهڻن کي نه.

- زر بيسار، واپار.

69- ڏيئون، آهن ڊپوريون (ساهتي، چوڻي)

ڊپ ۽ ڏيئر جلد وڌندا آهن. جلدي اسرندا، نسرندا ۽ ڦرندا آهن. جلد پُٺا به ٿي ويندا آهن. تنهنڪري ضروري آهي ته نياڻي جلدي اٿارجي. ويهارڻ سان جلد فنا ٿي ويندي. نه پاڻ ۾ جوت رهندس، نه وقت سر اولاد ڄڻي سگهندي. نه مڙس جي دل وٺي سگهندي، نه گهر ڪري سگهندي. نه آخري وقت چڱو گذرندس.

70- ڏاڍو، سو گابو (سنڌ، پهڻاڪو)

ڏاڍي/ زور آور/ طاقتور/ مڙس ماڻهوءَ جي پيٽ گابي ان ڏني ويندي آهي. هندو مذهب ۾ گابي جي پوڄا ڪئي ويندي آهي. انهن جي تصوير ۾ گابو، هر ڪاهڻ، زمين سنوارڻ، ڳاهه ڳاهڻ وغيره

جي ڪم اچي ٿو. جنهن ڪري کائڻ لاءِ ڪجهه ملي ٿو .
اهڙيءَ طرح ڏاڍو مڙس به ڪن جي لاءِ روزي/ رزق ۽ دفاع وغيره جي ڪم اچي ٿو. ان
ڪري ان جي حيثيت به گلابي جهڙي آهي .
- پلي جايو گانءِ جو جايو، جنهن سارو جڳ نپايو (هندي)

71- ڏٺا، منهن مانا (ساهتي، چوڻي)

جن ماڻهن کي زندگيءَ ۾ هڪ دفعو ڏسو آهي تن کي ٻيهر ڏسڻ لاءِ دل گهرندي آهي. انهن
سان انسيت پيدا ٿي پوندي آهي. جڏهن ٻيهر سامهون ايندا آهن ته ساڻن ڳالهائڻ لاءِ به دل گهرندي
آهي. تجسس سان ٻيهر کين ڏسو آهي. دل ۾ هنڍائڻ جي ڪوشش ڪبي آهي. نيٺ اهو به سوچي
ونبو آهي ته ساڻن ڪاٿي ملاقات ٿيل آهي .
- ڏٺا، مانا ٿيندا آهن .
- ڏٺا، مانا آهن .

72- ڏنو، ڀنو آهي (سنڌي، چوڻي)

الله جي نالي تي ڏنل خير خيراتون، ايندڙ مصيبت لاءِ بند/روڪ/ڀنو آهن. انهيءَ ڪري هر
ڪنهن کي جڳائي ته ان مالڪ جي نالي تي هر وقت خير خيراتون/صدقات/چڱايون ڪندو رهي .
73- ڏنو، پنڌ چنو (ساهتي، چوڻي)

قرض موتائي ڏيڻ، ائين آهي جيئن اڳلي جو وري وري اچڻ، چني ڇڏڻ. ٻين لفظن ۾ هيئن
به آهي ته اڳلي کي قرض ڏيڻ معنيٰ چڻ وڃن جو رستو چڻ. ان کان علاوه هيئن به چيو ويندو
آهي : ڏنو، پنڌن چنو. جنهن قرض ڏنو، سو موتائي وٺڻ جي ڪري، پنڌن ۾ ڇڄي مئو .
74- ڊڄي، سو مري (سرو، چوڻي)

منزل جا مزا اهي ماڻهندا آهن، جيڪي سر تريءَ تي رکي دليريءَ سان ڏوڪيندا ايندا آهن ۽
آڏو آيل هر رڪاروت کي ڪيرائيندا آهن. جيڪي ڊڄي ويهي رهندا آهن، سي منزل تي هرگز ڪين
پهچندا آهن. رستي ۾ ئي مري/ فوت ٿي ويندا آهن .
- جو ڊر گيا وه مر گيا.

75- ڏينهن، آهي شينهن (سنڌ، چوڻي)

ڏينهن جو ڪيل ڪم، جهت نبريو/ مڪمل ٿيو وڃي. هرڪو دليريءَ سان منجهس هٿ
وجهي، وقت اندر ڪلائي ڇڏي ٿو. ان جي برعڪس رات جو، نه ڪم نبري ۽ نه ئي پورو ٿئي
ٿو. جيڪڏهن ٿئي به ٿو ته وڏين تڪليفون رسڻ ۽ وڏن خرچن ڪرڻ کان پوءِ ٿئي ٿو.
76- ڊڳو، آرڙو پلو (لاڙ، چوڻي)

ڊڳو اهو پلو آهي، جيڪو ساريال زمين ۾ هر ڪاهي سگهي. ساريال زمين آلي هوندي
آهي. آلي زمين، نرم هئڻ سبب هر ڪاهڻ ۾ ڏکي هوندي آهي. نرم زمين تي، گهوٻن واري هر
سميت، چڪي هلڻ ڏاڍو ڏکيو هوندو آهي. جهڙي تهڙي ڊڳي جو ڪم ناهي. آرڙو ڊڳو ئي، اهڙو
هر ڪاهي سگهي ٿو .

77- رات، پنهنجي تات (سنڌ، چوڻي)

گهڻا تڻا ڪم ڏينهن جو ٿيندا آهن. رات جي وقت آڙام ئي ڪبو آهي. ان هوندي به رات جي

اونداهيءَ ۾، ڪي اهڙا ڪم به ڪري سگهبا آهن، جيڪي ڏينهن جي روشنيءَ ۾ ڪرڻ مشڪل هوندا آهن. رات به ڏکين معاملن کي پالي ٿا، پروان چاڙهائي ٿي .

- رات، آهي تات .

- رات کي پنهنجي تات .

78- رت، راڻو آ (سنڌ، چوڻي)

رت : مٺ مائٽ وقت تي ڪم اچي. راڻو/ حاڪم به وقت تي ئي ڪم ايندا آهن. ٻنهي جي

حيثيت هڪ جهڙي آهي.

تر ۾ مارو ماڻهو، مال تي گذران ڪن. ان ڪري اهي مال کي رت سان تشبيهه ڏيندا آهن.

پنهنجي مال کي راڻو سمجهن. ان جي ساٿ کي اصل ساٿ سمجهن.

- رت جي رتي، ان جو پهاڙ (تر).

- رت، رت آ .

79- رڌي پڪي، يا نصيب (سنڌ، پهاڪو)

دني اچي تختي تي هر انسان، ڏيهڙي الائي ڪهڙيون ستون ستي ٿو. انهن کي عملي جامو

به پهراڻي ٿو. اهي کيس رات تڏهن اچن ٿيون، جڏهن نصيب ناهي ته چين تان کير کڄيو وڃي.

لکيل آهي ته الائي ڪٿان اڏامي وڃي به به ڪٿا ڪائي ٿو .

- سڀ ڪجهه، نصيب جي بازي آهي .

80- رڙهندي، روان باشد (سرو، چوڻي)

رڙهندي/ هلندي زندگي گذارڻ، حياتيءَ جي نشاني آهي. جنهن شيءِ ۾ رواني ناهي، اها مرده

جي برابر آهي. هڪ هنڌ تڪ هڻي بيهڻ بيهڻ سان خواهشون فوت ٿيو وڃن. زندگي بي مزي ٿيو

وڃي. پاڻ ته پنهنجي جان مان بيزار ٿئي پر ٻيا به منجهائڻس بيزار ٿي وڃن.

81- رڪڻ، آهي رڪ (واپاري، چوڻي)

دڪاندار کي دڪان جو مال/ وڪر/ سيٽو، رڪڻ نه گهرجي. رڪڻ سان رڪ/ڪيري/ڌوڙ ٿيو وڃ.

ٿوري نفعي تي جلدي جلدي مال نيڪال ڪرڻ سان ساڪ وڌي ٿي ۽ برڪت پوي ٿي. گهڻي نفعي

جي لالچ ۾ مال رکيو وڃي، ساڪ/ پٽ خراب ٿيو وڃي. دڪان ۾ نه برڪت پوي نه نفعو حاصل

ٿئي ٿو. رڪڻي مال جي ماهيت گريو وڃي، قيمت مريو وڃي.

82- زن، جهيڙي جوين (سنڌ، چوڻي)

زن/ عورت، مرد لاءِ ڪشش رکندڙ ٿئي ٿي. ان جو مڪڙو پسنڻ لاءِ الائي ڪيتريون جنگيون

لڳيون آهن. خونريزون ٿيون آهن. دنيا جو رنگ ۽ بو، عورت جي رعنائيءَ ۽ حسن جي ڪري

آهي. جيڪڏهن تباهي ۽ فتنو به آيو آهي ته اهو به سندس حسن ۽ رعنائيءَ جي ڪري آيو آهي.

- زن ۽ زمين، هڪجهڙا آهن .

- زن، زمين ۽ زر، تينون قضيي کي گهر .

83- زندگي بي بندگي، شرمندگي (فارسي، چوڻي)

انسان کي هيءَ زندگي، ان لاءِ ڏني وئي آهي ته جيئن خدا جي بندگي ڪري. جنهن هن

حياتيءَ کي ٻين اڃاين ڪمن ۾ وڃائي ڇڏيو، تنهن ڄڻ وڏو نقصان ڪيو. کيس آخرت ۾ وڏا هٿ

هٿڻا پوندا. آخرت ته ڇا پر هن حياتيءَ ۾ ئي کيس شرمندگي/ندامت اڳيان ايندي ۽ سواءِ افسوس

جا هٿ مهٽڻ جي، کيس ڪي به ڪين ورنڊو. بهتر انسان اهو آهي، جيڪو خدا جي بندگي ڪندي،

حياتي چڱي نموني گذاري ۽ ندامت کان بچي.

84- زور آڏو زاري (ساهتي، چوڻي)

زور آور سان سينو ساهڻ، آهي جبل سان مٿو ٽڪرائڻ. جبل سان مٿو ٽڪرائبو ته مٿو ئي ڏرندو، جبل کي ڪجهه نه ٿيندو. بهتر ائين آهي ته زور آڏو زري ڪري پڄي وڃجي. ساڻس ٽڪر نه کائجي.

- زور آور جو ستين ويهين سؤ، ڏهين ويهين هزار.

85- سار، پاڻيءَ تار (لاڙ، زرعي، چوڻي)

ساريءَ جو فصل، تڏهن سنو ٿيندو، جڏهن زمين ۾ پاڻي ايترو اچي جو ساريءَ جو سلو ٻڏي وڃي. تار پاڻيءَ ۾ سارين جو فصل ٿيندو آهي. گهٽ پاڻيءَ تي ساري نه ٿيندي.

86- ساري، ست مڙسي (زرعي، چوڻي)

ساريءَ جي بيجاري پوکڻ/ رونبي ڪرڻ/ زمين ٺاهڻ/لابري ڪرڻ وغيره لاءِ تمام گهڻي محنت ڪرڻي پوي ٿي. ان لاءِ ڪم از ڪم، ستن مڙسن جي محنت درڪار آهي. جنهن کان پوءِ ئي ساريءَ جو فصل پڄي تيار ٿيندو آهي.

87- سڄڻ، ٿردي پلي (سرو، چوڻي)

هڪ هنڌ ٽڪاءُ ڪرڻ ۾ عزت ناهي (اڳلا بيزار ٿي وڃن ٿا. ان جي برعڪس هلندڙ/ روان رهندڙ جو هرڪو قدر ڪري ٿو. هڪ هنڌ بيهڻ وارو پاڻي به ڏپ ڪري ويندو آهي. ساڳين دوستن کي ڦٽڻ/ پٽڻ وارو به دوستن کي بيزار ڪري ڇڏيندو آهي ۽ سندس نظرن ۾ ڪري پوندو آهي.

- جوڳي رمتا پلا.

- پاني بهتا پلا.

88- سر سر ڪلا (هندي، پهاڪو)

هر ماڻهو دنيا جي تختي تي زندگي گذارڻ لاءِ ڪانه ڪا ڪلا/هنر/ڌندو اپنائي/اختيار ڪري ٿو. جيڪو هنر جنهن جي طبيعت تي ٺهڪي اچي ٿو، اهو انهيءَ هنر ذريعي پنهنجي ماحول مان معيشت ڪمائي ٿو. هر ماڻهوءَ لاءِ طبيعت، ماحول، جاگرافيءَ جي حساب سان ڪونه ڪو مقرر هنر/ڌندو آهي. اهو سڃاتو ئي انهيءَ ڌنڌي سببان ويندو آهي.

89- سرڪار، اونڌي ڪوپري (سرو، چوڻي)

پئسي جي بل بوتي تي، سرڪار تمام وڏيون رٿائون شروع ڪندي آهي، جيڪي ٻيو ڪير ڪري نه سگهندو آهي. جيڪڏهن عام حياتيءَ ۾ ڪو ايڏيون وڏيون رٿائون رٿي ته هرڪو سندس عقل تي ويهي ڪلي. ان جي برعڪس اهڙا اجايا سجايا ڪم سرڪار کي سونهن ٿا. پلي منجهانئن ڪوبه ڪڙ تيل نه نڪري. اهو ئي سبب آهي جو سرڪار کي اونڌي ڪوپريءَ سان تشبيهه ڏني وئي آهي.

90- سفر، آهي سقر (سرو، چوڻي)

سقر : دوزخ/ جهنم کي دوزخ سان به تشبيهه ڏيندا آهن. اهو ماڻهوءَ جي مزاج تي منحصر آهي ته اهو سفر منجهه ڪهڙي ڪيفيت اختيار ڪري ٿو. ڪي ماڻهو سفر مان مزو وٺندا آهن. ڪن لاءِ جان جو ڪم ۾ وجهڻ جهڙو ڪم هوندو آهي. البته سفر، تڪليف وارو، هر حال ۾ آهي ئي. گهر

جهڙو سڪون ناهيس. اهو ئي سبب آهي جو سفر ڪرڻ واري کي، گهر ۾ وينل جي پيٽ ۾ چڱو خاصو مليو وڃي. جنهن تان چوندا آهن: سفر، وسيلو ظفر.

91- سفر، وسيلو ظفر (فارسي، چوڻي)

ظفر/نصيب/پاڳ/روزي/روزگار به سفر ڪرڻ جي مابدولت ميسر ٿئي ٿو. جيڪي ماڻهو جتي ڄاوا ۽ اتي مري ويا، تن کين جهڙي ترقي ڪئي. ان جي برعڪس، جن گهر ٻار ڇڏيو، تن جو پاڳ ڪليو. کين روزگار مليو. روزي ڪشادي ٿين. ڪشاده حال رهيا.
- يا اجل ڊوڙائي ٿو يا رزق .

92- سنتوڪي، براهڻو سڪي (هندي، چوڻي)

هندن ۾ چار قومي تصور آهي. چار ئي قومون، چئن طبقن ۾ ورهايل آهن. 1. برهمڻ، 2. ڪتري، 3. وٽس ۽ 4. شودر. مڙني مان مٿانهون درجو برهمڻ کي مليل آهي. جڏهن ته نيچ ۽ ڪريل درجو شودر کي مليل آهي. وڏي درجي ملڻ سبب برهمڻ اوچي ذات آهي. ايسٽائين جو سنتو کي/ سنت ٿيڻ/بزرگ ٿيڻ/مهرج ٿيڻ به کين ئي جڳائي. هندن جي عقيدتي مطابق، مهرج ٿيڻ/بزرگي حاصل ڪرڻ، برهمڻ کانسواءِ ڪنهن قوم واري کي نه جڳائي.

93- سنپت، آهي برکت (هندي، ٿر، چوڻي)

جيڪڏهن ڪنهن گهر جا ڀاتي پاڻ ۾ سنپت/ مٺ محبت سان رهندا ته ان گهر ۾ تمام گهڻي برکت پوندي. مٺ محبت وري گهر ۾ ڪٿان به کات نه لڳندو آهي. جنهن ڪري ٿوري ڪٽئي، گهڻي برکت هوندي آهي.

94- سنڌيءَ سنڌو آهي (ساهتي، چوڻي)

سوٽ/ماسات/پڦاٽ/ ماروت وغيره، رت جا رشتيدار آهن. عزيز ۽ هڏ ڏوڪي به ٿي سگهن ٿا. پر ڪڏهن به ملڪيت جا وارث نه ٿا ٿي سگهن. ملڪيت/ترڪو جڏهن ورهائبو ته شرعي حدن ۾ اندر رهندي، کين ڪجهه به نه ملندو. مال، وارثن کي ملندو. شرعي حدون/ سنڌا مقرر ٿيل آهن. ڪنهن کي به حد اورانگهڻ جي اجازت ناهي.
- به ڀائر، ٽيون ليڪو .

95- سنسار، مها چار (هندي، چوڻي)

سنسار، هڪ وڏي چار مثل آهي، جنهن اندر ننڍي وڏي مڇي، پنهنجي حال سارو ڦاٿل آهي. اهڙيءَ طرح، هن سنسار جي تاجي پيٽي اندر، انسان به زمان ۽ مڪان جي حساب سان قيد آهي. منجهن هڪ ٻئي سان خاص قسم جو ربط/تعلق اُڃيل آهي. جنهن تحت زندگي گهارين ٿا. هڪ ٻئي مان فائدا حاصل ڪن ٿا. هڪٻئي جي ڪم اچن ٿا. هڪٻئي وٽ ڪم ڪار جي حساب سان ڦاسن ٿا. هڪ ٻئي کي ڦاسائي، پنهنجا مطلب ماڻين ٿا.
- سماج، ميا جال

96- سنگ جو پرسنگ (هندي، چوڻي)

ماڻهو، ماحول مان متاثر ٿئي ٿو. متاثر ٿي، اٿڻ ويهن، ڳالهائڻ ٻولهاڻ ۽ کائڻ پيئڻ سڪي ٿو. سني ماحول ۽ سني سنگت ۾ رهڻ وارو سٺا اخلاق/آداب سڪي. ماڻهن ۾ مڃتا/ مان ماڻي ٿو. برن جي سنگت/صحبت ۾ رهڻ وارو، برا اخلاق، بريون عادتون ڌاري ٿو ۽ جڳ جهان ۾

بدناموسي ڪمائي ٿو.

- ڪارو ٻڌجي ڪمري سان، رنگ نه مٽي عادت/اوساڻ ضرور مٽائي.

- جهڙي صحبت، تهڙو اثر .

- تخمر تائير، صحبت اثر .

97- سوال ويچارو آهي (سنڌ، چوڻي)

دل ۾ يا زبان سان ڪيل سوال، تمام برو آهي. ان سان چهري جي رونق مريو وڃي. ويچاري صورت بنائڻ کان سواءِ سوال نه ڪري سگهيو آهي. ان کان پوءِ به اڳلي جي مرض يا آهي ته ڪم ڪري يا نه. ڪم ڪم جي ماڳ، چڙبون متان ڏئي. هيٺانهين ي اويچاري صورت بنائي، ڪيل سوال سان، اندر جو انسان ۽ ماڻ مريادا مريو وڃن ٿا .

98- سوپون، سر گهرن (سنڌ، پهاڪو)

سوپ/ فتح، پاڻمرادو حاصل نه ٿيندي آهي، ان لاءِ تمام گهڻي محنت ڪرڻي پوندي آهي. جنگين سان منهن ڏيڻو پوندو آهي. مورچن ۾ ويهي، جان جو ڪم ۾ وجهڻي پوندي آهي. تمام گهڻين جانين جي قرباني به ڏيڻي پوندي آهي. تنهن کانپوءِ ئي وڃي سوپ/ فتح ماڻهي آهي. گيدي/ ڪانئر/ سر جو سانگ رکڻ وارا ماڻهو، ڪڏهن به سوپارا نه ٿيندا آهن .

99- سوڻا پالڪ، چوڪا (لاڙ، چوڻي)

هڪ دفعي، وڪري وڪڻڻ وارو گهورڙيون، سبزي ڪپائڻ جو هوڪو ڏيندو پئي ويو: ”سوڻا پالڪ چوڪا“ هڪڙي بزرگ سندس هوڪو ٻڌو ته اُتي وينو ۽ مريدن کان پڇيائين، ”اوهان سمجهو ته اهو گهورڙيو، ڪهڙو پيغام ڏئي رهيو هيو.“
”سائين!“ مريدن مرشد کي ٻڌايو: ”اهو ته پالڪ، سوڻا ۽ چوڪن ڪپائڻ جو هوڪو ڏئي رهيو هيو.“

”توهان صحيح ٿا چئو!“ مرشد کين سمجهائيندي چيو: ”دراصل اهو چئي رهيو هيو، گهڙي پلڪ جيڪو ستو، سو غلطيءَ تي آهي.“

مطلب: تتيءَ ٿڌيءَ ڪاهه، ڪانهي ويل وهڻ جي.

متان ٿئي اونڌاهه، پير نه پھين پرينءَ جو.

100- سيڻ، آهن نيڻ (سرو، چوڻي)

جنهن سان مٽي ڪئي وڃي، سو سيڻ آهي. ڏيءَ يا پٽ جو سس سهرو، سيڻ ٿين. اهي رشتي ۾، انهيءَ مٽيءَ بعد اچن ٿا. ضروري ناهي ته رت جا رشتيدار به هجن. نه ئي وري پيٽ جڻيو اولاد آهن. بلڪ اڪين سان ڏسي، پسند ڪري، ساڻن مٽي ڪجي ٿي. ان ڪري سندن حيثيت اڪين جهڙي آهي. اڪين اڪين ۾ جاءِ ڏئي ته مٽي هلندي. ورنه جا جتي، سا تتي .
- پٽ پيٽئون، ناني نيٽئون .

101- سيڻپو، ويڻپو، ويڙپو (سنڌ، چوڻي)

سيڻ ٿيڻ سان ويڻ ملن ٿا. ويڻ ڏيڻ/ وٺڻ کانپوءِ، وير پيدا ٿئي ٿو. جنهن سان واقفيت ئي ناهي، تنهن سان نه دوستي آهي ۽ نه دشمني آهي. دشمني، پيدا ئي دوستيءَ/واقفيت/مٽيءَ/ لڳ لاڳاپي کان پوءِ ٿيندي آهي. جڏهن مٽيءَ مائٽيءَ جو تعلق پيدا ٿيندو آهي، تڏهن ئي وير/دشمنيون

پيدا ٿيندا آهن.

- ساهرا، آٿرا، ٻاٻرا ڪنڊا، هر هر چُپ چُپ ڪندا .

102- شادي، خان آبادي (فارسي، چوڻي)

مرد/ عورت جو گهر، شادي ڪرڻ کانپوءِ ئي آباد ٿئي ٿو. اولاد ٿئي ٿو. ان جي پالنا پوئو جا مسئلا پيدا ٿين ٿا. شادين مرادين جهڙا منڊل ٿين ٿا. انهن مڙني ڪاڄن سان منهن ڏيڻ لاءِ زال مڙس کي مٿا ڪٽا ڏيڻا پون ٿا. ان جي برعڪس، غير شادي شده ماڻهوءَ جي زندگي غير فطري آهي. غير فطري زندگيءَ ۾ نه ذهني آسودگي آهي ۽ نه جسماني قرار. رڳو غير آبادي ۽ بربادي آهي.

- وانڍا، ڪنهن نه سانڍيا .

- چڙهن جو ڪوئي جهان ڪونهي .

103- شاه واپاري، جوڳي (واپاري، چوڻي)

واپار، پيٽ پالڻ لاءِ اختيار ڪيل ڌنڌن مان هڪ ڌنڌو آهي. جيڪو ڪيني باڙيءَ، نوڪري ڪرڻ ۽ پنڻ وارن ڌنڌن کان وڌيڪ وڌندڙ/ ترقي ڪندڙ/ برڪت وارو آهي. پر اهو به حد اندر. حد کان ٻاهر واپار ڪندڙ ماڻهوءَ جا حال وري بهيڻو ماڻهن ۽ جوڳين جهڙا هوندا آهن. هوندي مال، برا حال ڪيو وٺندا آهن. اهڙو واپاري قرض کڻي واپار وڌائيندو آهي ۽ وياجيرو ڏئي، پاڻ کي برن حالن ۾ اڇلائيندو آهي. قرض لاهي نه سگهندو آهي. گري ڪتي وانگر بت پيو پٽيندو آهي. صبر ۽ شڪر نه هوندو اٿس .

104- طمع، بچڙائي ڪرائي (سنڌ، چوڻي)

طمع: لالچ/ لوپ/ حرص/ هوس اهڙي بيماري آهي، جيڪا بيمانو/بيعتو/بيغرت ٿيڻ تي مجبور ڪري ٿي. حالانڪ حياتي گذارڻ لاءِ ماڻهوءَ کي پيٽ لاءِ ويلي تي هڪ ڊگڙي ڪپي، نه ڪ ڳوڻ ان جي ڪپي. هڪ ئي وقت پائڻ لاءِ هڪ جوڙو ڪپي، نه ڪ ڏه جوڙا ڪپن. سمهڻ لاءِ هڪ ئي وقت هڪ ڪٽ/ ڪمر و گهرجي، نه ڪ ڏه ڪٽون/ڪمرا گهرجن. تنهن هوندي به جيڪو ميڙ ميڙان جي ڪڍ هجي، تنهن کي ڪير سمجهائي؟ ميڙيندڙ مٺا. طامع/ لالچي، بچڙائيءَ وارا ڪڏا ڪم ڪندا.

105- طمع، بچڙو ٽول (سنڌ، چوڻي)

ٽول/ٿانءُ/ظرف، چڱو هوندو ته منجهس پوندڙ شيءِ به چڱيءَ حالت ۾ رهندي. خراب هوندو ته منجهس پوندڙ شيءِ به خراب ماهيت جي ٿي پوندي. جنهن به ماڻهوءَ ۾ طمع/ لالچ گهر ڪري وڃي ٿي، ان جي حالت به گندي ٿانءُ وانگر آهي. ان مان نڪرندڙ هر فعل به بدبودار/ گندو ٿي نڪري ٿو. اهڙي ماڻهوءَ جي عبادت مان به رياءُ/مڪاري/عباريءَ/بپائيءَ جي ڌپ پئي ايندي.

- طمع کي ٽائي، جنين ڪڍيو جان مان،

نئين کي آڻي، حورون ڏيندا هنج ۾.

- طمع ۽ تڪڙ ڇا لڳي .

- طامع، نه قانع .

106- عادت، عضو آهي (سند، چوڻي)

پيل عادت، مور نه نڪرندي آهي. جيئن عضو، جان کان جدا ڪرڻ ڏکيو آهي، تيئن عادت جدا ڪرڻ به ڏاڍي ڏکي آهي. ان ڪري بهتر آهي ته بريون عادتون پاڻ ۾ نه وجهجن. اهي اڳتي هلي، پاڻ کان جدا، ڏاڍيون ڏکيون ٿينديون. جڏهن ته سٺين عادتن کي اپنائڻ وارو جتي ڪٿي عزت ۽ ماڻ لهي ٿو ۽ برين عادتن وارو جتي ڪٿي بي مانو ٿئي ٿو.

- وکر سو وهاءِ، جو پئي پراڻو نه ٿئي .

- هير واري جي هير، تنگ ڀڳي به نه نڪري .

- عادت نه ڇڏي عادت، علت مور نه جاءِ،

اڻ پئي ڪڍڪ ۾، جواسا چڻ چڻ ڪاءِ!

- اڻ هيريا نه هير، متان هرني،

پڇ نه هير هرين جي، متان وڙهني.

107- عرض، آهي مرض (سرو، چوڻي)

عرض ڪرڻ واري جي مريادا مريو وڃي. خدا کان سواءِ، ٻئي جي آڏو سوال/ عرض نه ڪجي. نه ويچارو ٿجي، نه هٿ تنگجي. خدا کان سواءِ، ڪير ڏئي به نه سگهندو. هٿائين خوار خراب ڪندو. ان جي برعڪس خدا تعاليٰ ڏيندڙ به آهي، ڏيئي نه پڇاريندڙ به آهي ته ڇا ڏيکيندڙ به آهي.

جنهن ماڻهوءَ کي پنڻ/ عرض ڪرڻ جي عادت پئي، سا موذي/لا علاج مرض وانگر کيس چنبڙي پوندي. ان جو ڪوبه علاج/ تدارڪ ڏکيو آهي. ان کان مٿڙ ۾ ئي پرهيز ڪجي .

- عرض بي عرض .

108- عقل بنان اوندھ (ساهتي، چوڻي)

عقل ۽ علم، روشنيءَ جي مثل آهن. جهل ۽ بي علمي، اوندھ مثل آهن. جڏهن عقل/ روشني نه هوندي ته ماڻهو لاعلميءَ تحت اوندڙا ڪم پيو ڪندو. پاڻ کي نقصان ڏئي به ڪونه سمجهندو ته نقصان ڪيو اٿم.

109- عقل، کائي غم (سرو، پهاکو)

عقل وارو ماڻهو، هر معاملي ۾ فڪرمند هوندو آهي. جنهن سبب هر وقت ڳڻتيءَ/پريشانيءَ/غم ۾ غرق هوندو آهي. عقل واري کي، پنهنجي پاڻ کي پيل نقصان کان وڌيڪ، پراڻو غم/ فڪر سڃيھ چنبڙيل هوندو آهي.

- عقلمند، سد اروئي .

- بي عقل جي بلا دور .

110- علم، قوت آهي (سند، چوڻي)

جيڪي ڪم ٻانھن جي بل تي به نه ٿي سگهن، سي عقل جي ذريءَ سان حل ٿيو وڃن. علم ۾ حڪمت/ دانائي آهي. جنهن سان ماڻهو، ڳالهه جا ڪمزور پاسا ٽاڙي وڃي ٿو ۽ پاڻ کي ان جي مقابلي ۾ مضبوط ڪندي، ان سان مهاڏو اٽڪائي ٿو .

- علم، انسان جي ٽين اک آهي .

- علم، روشني آهي .

111- غرض، گولي آهي (لاڙ، چوڻي)

جڏهن ٻئي ۾ غرض پوندي آهي ته منجهانئس اها پوري ٿيڻ لاءِ حيل هلايا ويندا آهن .
اڳلي جي تبديلي/ آڳي پيچي/ سنهي ڪرڻي پوندي آهي. اهي سمورا فعل گولي/
غلام/ ٻانهي/ نوڪر جا آهن. سمجه ۾ آيو ته غرض، غلامي ڪرائي ٿي .

- پنهنجي ٿوري، پڻ گڏهه کي پيري .

- پنهنجي کٽيءَ، گڏهه کي به بابو ڪونجي .

112- غلط العلم، صحيح (عربي، چوڻي)

جيڪا ڳالهه عوام ۾ پڪڙجي عام ٿي وئي آهي، سا پلي غلط مفهوم سان پڪڙي جي پر
کيس صحيح تسليم ڪيو ويندو. مطلب ته جنهن شيءِ جو مفهوم ماڻهن ۾ جيئن آهي، تيئن
صحيح سمجهبو. پوءِ پلي اهو مفهوم غلط چون هجي .

- غلط العوام، صحيح .

113- فڪر، آزاد آهي (اشتراڪي، چوڻي)

ڪنهن جي فڪر/ سوچ تي، ڪڏهن به پهرو نه ٿو ويهاري سگهجي. فڪر تي، ماڻهوءَ جو
پنهنجو وس به ڪين هلندو آهي. خيالات، ذهن جي پردي تي پاڻ مرادو ڊوڙندا رهندا آهن. انهن کي
ڪا جهل پل نه هوندي آهي. جاڳ ۾ يا نند ۾. ذهن ڪم ڪندو رهندو آهي. مٿس خيالن جا ريل پيا
هلندا آهن. جاڳ ۾ سوچن جا، نند ۾ خواب جا .

114- ڦڙيءَ ڦڙيءَ تلاءُ (فارسي، پهاڪو)

جزئيات ملي، ڪُل ناهيندا آهن. قطرا ملي، ڏک ناهيندا آهن. ڏک ملي ڏبو ناهيندا آهن. ڏها
ملي ڍنڍون/ ڍورا درياهه/ سمنڊ ناهيندا آهن. جبلن تان رجي، پاڻيءَ جي صورت اختيار ڪري درياهن
جا منهن بنجندڙ برف، اصل ۾ قطرن جي صورت ۾ ڪڪرن مان وسندي آهي. اها ڄمي ڄمي،
گليشيئر نهندا آهن. جڏهن گليشيئر گرميءَ سبب رجي يا وزن جي وڌڻ سبب ٽٽي هلندا آهن ته وڏا
درياهي وهڪرا ڦٽي نڪرندا آهن. زمينن کي سيراب ڪندي، سيلاب آڻيندي سمنڊ ۾ چوڙ ڪندا
آهن .

ملڪيت به رپيو رپيو ٿي، ڪني ٿيندي آهي ۽ ڪروڙها/ اربها رپيا ٿيندي آهي. بهتر آهي ته
ٿوريءَ ڪمائيءَ تي چڱيءَ طرح ڌيان ڏيڻ گهرجي.

115- ڪاڻيءَ ڪاڻيءَ، ليڇڻ (سرو، پهاڪو)

هر وڻ جي، هر ڪاڻيءَ جو پنهنجو رنگ/روپ/ سواد آهي. اهڙيءَ طرح، هر ماڻهوءَ جي به
پنهنجي پنهنجي طبيعت ۽ ليڇڻ آهي. جهڙيءَ طرح ضروري ناهي ته سموري جهنگ جون ڪاڻيون
هڪجهڙيون هجن، تهڙيءَ طرح اهو به ضروري ناهي ته هڪ ئي ذات/قبيلي/قوم/ڪٽنب جي ماڻهن
جي طبيعت/اخلاق/اٿڻي ويهڻي هڪجهڙي هجي. سمورا وڻ/ ماڻهو مٽيءَ مان جڙيا آهن. هر هنڌ
جي مٽي هڪ ٻئي کان مختلف آهي. ان جي ڪري منجهانئس پيدا ٿيندڙ/ جڙندڙ، هر شيءِ جي
ماهيت/ڪيفيت/ طبيعت به مختلف آهي .

- ڪلي ڪلي پاڳ، ڪاڻيءَ ڪاڻيءَ ليڇڻ .

116- ڪرسيءَ کي سلام (سنڌ، چوڻي/ پهاڪو)

ڪرسي : حڪمرانيءَ جي علامت آهي. جنهن کي حڪومت جون واڳون هٿ ۾ آهن، سو اچي ۽ ڪاري جو مالڪ آهي. وڻيس ته فائدو ڏئي خوش ڪري يا وڻيس ته نقصان ڏئي چيهي ۾ وجهي. ان ڪري هرڪو ساڻس هيٺانهينءَ واري هلت هلندو آهي. اجايو سجايو پيو کيس سلام ڪندو آهي. خبري صلي به پيو خوشامد ڪندو اٿس.
مطلب: ڏاڍي کي سڀڪو سائين ميان پيو ڪري.

117- ڪلام، ڪنڌ ۾ (ساهتي، چوڻي/ پهاڪو)

ڪلام ڪرڻ/ مان ڪرڻ/ تڪبر ڪرڻ وارو، سدائين نقصان ۾ پوي ٿو. کيس ايڏو ته نقصان پوي ٿو جو، ان جو ازالو ڪرڻ به ڏکيو ٿيو وڃي. ان ڪري وڏائي ڪرڻ، انسان کي نه جڳائي. وڏائي، خدا جي چادر آهي. ان ۾ جيڪو به ايندو، نيست و نابود ٿي ويندو.
پيتيو : تڪبر، ڪنڌ ۾.

118- ڪلجڳ، ڪر جڳ (هندي، چوڻي)

ڪلجڳ، هيءَ دنيا، جنهن ۾ اسين هاڻي رهون ٿا. هن دنيا ۾ جيڪي ڪجهه ڪجي ٿو، ان جو بدلو هتي ئي مليو وڃي. جيڪڏهن برا ڪم ڪبا ته هتي ئي سزا ملندي. نيڪ ڪم ڪبا ته هتي ئي سک ملندو. انسان پنهنجي ڪرمن جو ڪيتو هتي لوڙي ٿو. اهو آهي هندن جو عقيدو. مسلمانن جي عقيدو مطابق: ڏهن دنيا، ستر آخرت آهي. ڪيل ڪم جي سزا ته ساڳي پر جزا، دنيا ۾ ڏهوڻي ۽ آخرت ۾ ستر دفعا آهي. ان کان وڌي به سگهي ٿي.
هر مذهب جي عقيد مطابق، انسان کي اعمالن جي جزا/ سزا ملڻي ضرور آهي. بهتر آهي ته عمل چڱا ڪجن. ٻين کي نه رنجائجي. رنج ڪڻڻ چڱو ڪم ناهي. رنجيل واتان نڪتل آه، عرش، ڏکائي وجهي ٿي. جڏهن ته مظلوم تي ڪيل رح، ٻئي جهان سنواري ٿو.
- هتي ڪر، هتي لوڙ.
- ڪلجڳ، هت جڳ.

120- ڪماليت کي زواليت (فارسي، چوڻي)

هر شيءِ کي اوج ملڻو آهي. ڌنڌي/ ڪمائيءَ/ عهدي/ حڪومت/ جوانيءَ کي ڪمال ميسر ٿيڻو آهي. ان بعد اها شيءِ وري اصل ڏانهن موت کائيندي آهي. ترقيءَ مان تنزل/ پستيءَ ڏانهن ڊوڙ پائيندي آهي. انهيءَ موت کي زوال سڏبو آهي. جيڪو هر شيءِ تي اچڻو آهي.
- ڪمال زوال است.

As you go higher, so higher you slip -

121- ڪنڊيارو، ويٺو رو (ساهتي، چوڻي)

ڪنڊيارو، ساهتي پرڳڻي جو، درياءَ سنڌ جي کاٻي ڪناري تي، ڳائي پاڻ ۽ چيڪي مٽيءَ جي وڏي دڙي تي مٽي، ڪنڊين واري علائقي ۾ اڏيل شهر. نوشهرو فيروز ضلعي جي واپاري اهميت واري هن شهر بابت، اتان جي رهاڪن جو اهو رايو آهي.
- ٻنورو، ٻينورو.

121- ڪوري، مت ٿوري (ساهتي، چوڻي)

اڳاٽي دور ۾ آڏاڻن تي ڪپڙو اڻندڙ، ڪوري سڏبا هيا. سندن عقل/مت، دنيا جي ٻين معاملن ۾ گهٽ هوندي هئي. هڪ دفعي ڪورين جي هڪ چوڪري منهن جي ٿوڻيءَ کي پاڪر پايون بيٺي هئي جو کيس سندس پاءُ ڦٽل جو ٻڪ هٿن ۾ اچي ڏٺو. هاڻي چوڪري اتان ڦٽا وات ۾ نه پئي وجهي سگهي. ڇو جو هٿ ڪولڻ سان ڦٽا پئي هاري. چوڪريءَ ڏانهن ڪرڻ شروع ڪيون. مڙئي ڪوري اچي مڙيا ۽ چوڪريءَ کي آڇو ڪرڻ لاءِ مٿو ٽيڪي سوچڻ لڳا. آخر صلاح اها بيهاريائون ته منهن جي ڇت ڪري ۽ اتان ٿوڻي اڀي ڪڍي نڪريو جي ته پوءِ چوڪري آزاد ٿي ويندي. جڏهن منهن ڏاهڻ بيٺا ته روشني تي هڪڙو پاڙيسري به آيو. پڇڻ تي کيس سڄي ماجرا معلوم ٿي. تنهن تي چوڪريءَ جي آڏو آيو ۽ جهول جهلي ڪانئس ڦٽا ورتائين. جنهن تي چوڪريءَ جا هٿ آزاد ٿيا ۽ پاڻ به آزاد ٿي وئي.

122- ڪلندڙ تان خير (ساهتي، چوڻي)

ٻين جي مٿان ڪلڻ نه گهرجي. اهڙي آزمائش پنهنجي مٿان به اچي سگهي ٿي. جيڪو ٻين جي مٿان ڪلندو/ننڍيون ڪندو، هڪ ڏينهن ٻيا به مٿس ڪلندا/چٽرونڪندا. ٻين کي تڪليف ۾ ڏسي صبر ڪجي ۽ انهن لاءِ خير گهرجي ته جيئن تڪليف وقت، پاڻ لاءِ به خير گهريو وڃي.

123- ڪيتي، سر سيتي (زرعي، پهاڪو)

محنت ڪانسواءِ ڪوبه ڪم نه ٿو ٿئي. خاص طور تي پوکي راهي، محنت کان سواءِ پاڻ اڀڻ کان سواءِ نه ٿا ٿين. اڪثر ڏٺو ويو آهي ته جنهن زميندار جوڙ ڇڏي آهي، تنهن کي به زمين مان اٺ-لڀ نصيب نه ٿي آهي. ٻاهران ويهي نه زمين جي سنڀالي ٿي سگهندي آهي ۽ نه دڪان وغيره جي. نوڪر ڪمائي ڪين ڪارائيندا آهن. زمين/دڪان/ڌنڌي ۾ جيستائين ماڻهو پاڻ نه سيڙبو، تيستائين منجهانئس تيلو/ڏيلو به نه ملندو.

- جو ڪيڙي، سو ڪائي.

124- گوني، سدا اونهي (لاڙ، چوڻي)

ڦليلي ڦات، درياءُ سنڌ مان حيدرآباد وٽان نڪرندو آهي. ڳاهيجا واه کان مٿي کيس ڦليلي سڏبو آهي ۽ هيٺ گوني سڏبو آهي. هيءُ واه ٽنڊي سب ڊويزن کي سيراب ڪندو آهي. اونهي هلڻ سبب، منجهس ٻيڙيون هلنديون هيون. هاڻي ته زماني ج گردش سبب، ڪافي ڦيرڦار آئي اٿس.

125- لاڙڪاڻو، ساه سيباڻو (سرو، چوڻي)

لاڙڪاڻو، آبپاشي واپار جي لحاظ کان تمام چڱو شهر آهي. درياءُ سنڌ کي ويجهو هڻڻ سبب جر جو پاڻي منو اٿس. تاريخي لحاظ کان به ممتاز حيثيت رکي ٿو. گهاٽ واه جي مٿان اڏيل هن شهر جو، درياءُ رستي واپار هلندڙ هيو ۽ پاڻ مشهور درياهي بندر هيو. ان کان علاوه موهن جي دڙي جي ڪري به کيس اهميت حاصل آهي.

- هڃئي ناڻو ته گهم لاڙڪاڻو.

126- لالچ، بري بلا (سنڌي، چوڻي)

لالچي ماڻهو جو اندر وارو انسان مريو وڃي. شرم/حياءُ نالي ڪابه شيءِ وٽس ڪين ٿي رهي. عزت غيرت جو تقدس، ڪانئس ڇڏايو وڃي. سندس وات/پيٽ، سندس نڪ جي مٿان ٿيو وڃي. هر وقت پيٽ سان سوچيندو رهي ٿو. اهو ئي سبب آهي جو سندس حيثيت، پيٽ ۾ پيل

غلاظت/ پرائي بلا جهڙي ٿيو وڃي.
- لالچ، لعنت آهي .

127- لچمي، ڪلچڻ ڍڪڻي (هندي، چوڻي)

لچميءَ/ دولت سان الائي ڪيترا عيب ڍڪجي وڃن. اهي ڪم، جيڪي سڄو ماڻهو ڪري ٿو، تن کي نفرت جي نگاهه کان ڏٺو وڃي ٿو. ان جي برعڪس ساڳيا ڪم امير ماڻهو ڪري ته انهن کي عزت جي نگاهه سان ڏٺو وڃي ٿو. اهو ڪمال انهيءَ دولت جو آهي، جيڪا سندس عيبن تي پردو چاڙهيو بيٺي آهي .
- لچمي ماتا! نمسڪار .
- مايا کي نمسڪار .

128- لنڊ، مڪڻ چنڊ (ٿر، زرعي، چوڻي)

لنڊ ۽ ٿري گاه جو قسم، جيڪو طاقت وارو ٿئي. مال پٽارو کائي ته کير جام ٿئيس. کير به اهڙو گهاٽو جو ڪلي کير منجهان پاءُ مڪڻ نڪري. اهو ئي سبب آهي جو ٿري ڌراڙ، مال کي اُها جوءُ ڳولي ڳولي چاريندا آهن، جتي لنڊ جام هجي .
129- مار، آهي ڏاتار (لاڙ، چوڻي)

اولاد/ زيردست کي جيستائين مهميز نه ڏبي، تيستائين سڌرنڊو نه. جيڪڏهن پاسخاطري ڪبي، مار موچڙو نه ڏبو ته ٻار ڪري، ارن مان نڪري ويندو ۽ کيس ڏت ڪرڻ ڏکيو ٿي پوندو. ان لاءِ ضروري آهي ته ٻار کي اک ۾ رکجي ته جيئن اڏرڻ کان بچي پوي. جڏهن ٻار سڌرنڊو ته لامحالہ زندگي به سندس سڌرندي. ٻين لاءِ به فائديمند ٿيندو. زندگيءَ جو سنوارجڻ ۽ سڌرڻ، ڏيهن جي ڏاتار طرفان آهي .
- مار، سنوار آهي .

- عرشان چار ڪتابان لٿيان، پنجوا لٿا ڏنڊا،

ڪتابان اوه نه ڪيتا، جهڙا ڪيتا ڏنڊا.

130- مانگه، چوڙا ڏاگه (هندي، چوڻي)

مانگه ۽ هندي يارهون مهينو، جيڪو 15 جنوريءَ کان 15 فيبروريءَ تائين هلندو آهي. منجهس سخت پارا پون. اٺ به مست ٿين ۽ مستيءَ ۾ چوڙايون وتن/ وڃن.

131- مائٽي، آهي رت (سنڌي، چوڻي)

اصل مائٽي آهي، رت جي رشتيداري. شاديءَ وغيره کانپوءِ جڙيل مائٽي به مائٽي ئي آهي پر ان ۾ ايترو جُهڀو نه ايندو آهي، جيترو رت واري رشتيداريءَ ۾ ايندو آهي. مائٽ/ ماءُ پيءُ ڪاوڙبا ته ڪُهندا ڪونه. جڏهن ته رشتيداريءَ واريءَ مٽيءَ ۾ ايڏو ڪهڪاءُ نه ايندو آهي.

- رت، دانگيءَ تي وريو پوي .

- رت کي باهه لڳندي آهي .

- پنهنجو ماري، چانءَ ۾ اچلي،

ڌاريو ماري، اس ۾ اچلي .

132- مايا، آهي چلڻي (هندي، چوڻي)

مايا/ڌن/دولت، پنيلائيندڙ/راه کان هٽائيندڙ/پليندڙ آهي. ان جي محبت، ٻئي جهان وڃائي ٿي. مٺ مائٽ ڇڏيو وڃن. آخر ۾ پاڻ به ساٿ ڇڏيو وڃي. ڪنهن سان به وفا نه ٿي ڪري. اچي به تيزيءَ سان، وڃي به تيزيءَ سان. ڪٿي به تڪاءُ نه اٿس. بي پروسي شيءِ آهي. ڪانئس پڄڻ/ڊڄڻ گهرجي . - دولت اچي ته ڪنڌ پڇي، وڃي ته چيلهه پڇي .

- مايا، ڌوتي / ڏاڻڻ آهي .

133- مڙس ته رتي (سند، چوڻي)

مڙس ماڻهو اهو آهي، جنهن ۾ غريٽ هجي. سير نه هجيست ته رتي هجيست. غيرت/وڏي/ارڏائپ، مڙس جي نشاني آهي. جنهن مرد ۾ اهي خوبيون ناهن، اهو گيدي/پاڙيو/چسو ۽ بيڪار آهي.

- مڙس ته ضد/وڏي/وير/همت .

- مڙس ته ڦڏو، نه ته جڏي جو جڏو.

134- مڪو، آپڪو (سرو، چوڻي)

مڪي شريف جا رهواسي، عقيدتي ۾ ڏاڍا پڪا هيا آهن. جڏهن شرڪ/ڪفر تي هيا ته به پڪا هيا. منجهن منافقي يا تيزي ويڙي نه هئي. جڏهن ايمان آندائون، ته به پڪا هيا، منجهن منافقي يا تيزي ويڙي ڪانه هئي. اڄ به مڪي کان موٽندڙ حاجين کان پڇبو ته ٻڌائيندا: مڪي ۾ جلال آهي. مديني ۾ جمال آهي. مڪي جا ماڻهو مزاج ۾ سخت ۽ مديني جا ماڻهو مزاج ۾ مننڙا آهن .

135- ململ ته سنڌ (سند، چوڻي)

آڳاٽي زماني ۾ سنڌ ملڪ جي ٺهيل ململ (ڪپڙي جو قسم)، جڳ مشهور هئي. سڄي دنيا ۾ وڪامندي هئي ۽ شوق سان زيب تن ڪئي ويندي هئي. يوناني ته ململ کي چوندا ئي Sindon هئا. عرب کيس سُنڊس سڏيندا هئا.

136- مٺي، ڪوپ ڪٺي (هندي، پهاڪو)

مٺي : نڪ وينل ۽ ننڍي قد واري چوڪري. عيب ٻن قسمن جا هوندا آهن. هڪڙا صورت جا ٻيا سیرت جا. عيب ڪهڙو به هجي، مڙئي خراب آهي. جڏهن ته سیرت جو عيب مڙني عيبن کان خراب آهي. صورت جو عيب، ڌن دولت سان لکيو وڃي. جڏهن ته ڪناري چوڪريءَ جو بيبي نڪ ۽ هلڪي قد وارو عيب، ڌن دولت سان به نه لکي سگهندو آهي. ڪٺيءَ مڇيءَ وانگر پئي ٿڌبي آهي.

137- ميوو، مندائتو پلو (سند، پهاڪو)

ميوو/ڦل/نتيجو/موت وقتائتي وڻندي آهي. ڪنهن ساه چڱائي ڪجي ۽ اهو ڪم پئي/وقت سر موت ڏئي ته وڻندو. جيڪڏهن ويلي وئي کان پوءِ پيو ورنائيندو ۽ وهلور ويندو ته ڪونه وڻندو. اهڙيءَ طرح ميويدار وڻ جو ڦل به تازو ۽ پنهنجي مند وارو، وڻندڙ، خوشبودار، فرحت بخش ۽ قوت بخش هوندو آهي. جڏهن ته ارهاڙيءَ وارو ميوو بي مزي، بي طاقت، ڪينئارو، ڪوڙو، ڪسارو، ڪمزور ۽ غير فرحت بخش رهندو آهي. اولاد به ائين آهي. جوانيءَ ۾ ڄاول اولاد طاقت وارو ۽ پيريءَ ۾ ڪم ايندڙ هوندو آهي. پيريءَ ۾ ڄاول اولاد ڪمزور ۽ ڪم نه ايندڙ ٿيندو آهي.

138- ناڻو، بڻائي راڻو (هندي، چوڻي)

ناڻي سان هر شيءِ خريد ڪري سگهجي ٿي. غلط ڪم به صحيح ٿي سگهي ٿو. ڪاوڙيل ماڻهو پرچائي سگهجن ٿا. پئسي سان سونهن/صحت/آسائش آهي. ماڻهو ٻين جي محتاجيءَ کان بچيو پوي. ٻيا سندس گيجهو ٿيو پون.

139- ناڻو، رتا وچوڙي (سنڌي، چوڻي)

ڏن/ دولت ۾ چمڪو آهي. هر ڪنهن جي خواهش هوندي آهي ته دولت کيس ملي رات اچي. جڏهن هڪ شيءِ جا اميدوار گهڻا ٿيندا آهن ته پاڻ ۾ وڙهندا آهن. اها شيءِ به نخرا الڳ ڪندي آهي. اميدوار، ڀلي پاڻ ۾ جگري دوست هجن يا رت جا پيڙ هجن، پر وڙهندا ضرور. دولت مان جتي گهڻا فائدا آهن، اتي وڏا نقصان به آهن. جاني جدا ٿيو وڃن، پائر به ڪنا ڪيڙا ٿيو وڃن.

ناڻي جي اچڻ سان وڏائي اچي ٿي. ماڻهو آسائش پسند/سهل پسند ۽ سست ٿئي ٿو. ٻئي ڪنهن جي نه غرض ڪري ٿو نه مٿس فلڪ آڻي ٿو. نتيجي طور ٻين جي اک جو ڪندو ٿيو پوي. دنيا ۾ سڃا/ محتاج گهڻا آهن. لالچ ۾ اچي سندس ڪم لاهيو ڇڏين. ان ڪري ضروري آهي ته ڏن/دولت جمع ڪري نه رکجي. غريبن/ محتاجن ۾ ونڊ يورهائي ڪائجي. ونڊ يورهائي ڪاڻ ۾ سڪ آهي. ناڻي مٿان نانگ بڻجي ويهڻ ۾ وڏا نقصان آهن. ماڻهو دوستن کان ڪٽجي وڃي ٿو. رت جي رشتيدارن کان به ٿيو وڃي. - ناڻو، نينهن توڙي.

140- نٿان، سدائين پرباش (سرو، پهاڪو)

نٿان؛ بدقماش عورت، پنهنجي بدچاليءَ سبب آل جال ڪمائيندي آهي ۽ الائي ڪيترن وڏن گهراڻن جي ماڻهن سان سندس تعلقات هوندا آهن. جنهن ڪري سندس گهڻي آڻ ۽ پگت ٿيندي آهي. مفت جي مليل مال تي، هر وقت پرباش گذاريندي آهي.

141- نيمي، سو ڳورو (سنڌ، پهاڪو)

جهڙيءَ طرح تارازيءَ جو نيميل پڙ ڳورو هوندو آهي، اهڙيءَ طرح هيٺانهين/ نوڙت ڪرڻ وارو ماڻهو به وزن دار ٿيندو آهي. وڏائي ڪرڻ وارو ماڻهو، هلڪڙو/ترڙو/چسو ٿيندو آهي. مصلحتاً ٻيا سندس عزت ڪندا آهن. دلي طرح سمورا ڪانئس خائف/ متنفر هوندا آهن. ڪنهن ڪچهريءَ ۾ نانگ گهڙي اچي ته اتي بيهبو آهي. ائين سندس اچڻ تي به هرڪو اتي بيهندو آهي. نانگ خاطر اٿڻ، عزت وٽان ناهي، ڊپ سبب آهي. اهڙيءَ طرح ظالم ماڻهو لاءِ اٿڻ، دل سان نه پر ڊپ کان آهي.

142- نياڻي، ست قرآن (سنڌ، چوڻي)

نياڻي، نمائڻ جي نشاني آهي، نمائڻ، نه ڪڍڻ جي علامت آهي، جنهن نه ڪڍيو، تنهن گهڻو ڪڍيو. نياڻي، در لنگهي اچي ته کيس نه موٽائبو آهي. جنهن در آيل نياڻي موٽائي، تنهن ست دفعا قرآن کي موٽايو. سنڌ ۾ نياڻي موٽائڻ کي ايڏو وڏو عيب سمجهيو ويندو آهي. - نياڻي، آهي نمائي.

143- ويائي، آهي ڪهائي (ساهتي، چوڻي)

ويامڻ واري عورت جو مثال ڪنل وانگر آهي. ويم ۾ به عورت کان جگر جو ٽڪرو جسماني طرح الڳ ٿئي ٿو. ڪانئس نفاس جو وڏو رت اڙهي ٿو. اها بي ڳالهه آهي ته مٿائس وڏو بار هلڪو ٿيو وڃي ۽ فرحت اچيو وڃيس. ويم جي سورن جي نافت به نافت هوندي آهي. اها ماءُ کي شاباس آهي جا برداشت ڪري ٿي. اهو ئي سبب آهي جو ويم ۾ فوت ٿيل عورت کي شهيدن ۾ شامل ڪيو ويو آهي، بنا پڇا جنت ۾ ويندي .

143- ويري، وڊيا پلا (سرو، چوڻي)

دشمني/ وير، ڪڪ جو به خراب آهي. ان ۾ ماڻهو سڄو ڏينهن پيو ڪڙهندو/ڳرندو/ پسرندو/ جهرندو آهي. اندر ۾ پوندڙ وڊ، ظاهري ڌڪن/ موچڙن کان تمام وڏا آهن. سياڻا ماڻهو، هميشه وير/ڪروڙ/ ڪر ڪر کان ونءُ پيا ويندا آهن. ڇو جو ڪروڙ ٺڪرن جو پاڻي سڪايو ڇڏي .

- باه جو بر ڏي منهن .

- ويري ۽ پنڌ، وڊيا پلا .

- سڄڻ سو به گهٽ، دشمن هڪ به گهڻو.

144- هٿ، مارائيندڙ آهي (سرو، چوڻي)

هٿ/ وڏائي ڪرڻ وارو، بين جي نظرن ۾ آخر ڪري پوي ٿو. گهڻن جي دل آزاري ڪرڻ سبب مڙيئي سندس مخالف ٿيو پون. گڏجي سندس خلاف محاذ ڪڙو ڪرڻ بعد، کيس ڏيري ڪري رکن ٿا. جنهن به دنيا جي تختي تي وڏائي/ ٽڪر/ آڪڙ ڏيکاري، سو نيٺ فنا ٿي ويو. فرعون ۽ نمرود جهڙا متڪبر، جن جو قرآن شريف ۾ به ذڪر آهي، تن جو اڄ دنيا ۾ نالو نشان ئي ڪونهي .

پيتيو : ڪلام، ڪنڌ ڀر .

145- هر ميران رعيت (فارسي، پهاکو)

هر ماڻهو، امير/سردار وانگر آهي. وٽس، هر امير/سردار وانگر رعيت آهي. هر امير کي پنهنجي رعيت سان تعلق آهي. هر رعيت کي پنهنجي امير جي ماتحت هئڻو آهي. پيءُ گهر جو وڏو يا امير آهي. سندس اولاد ۽ گهر واريون، سندس رعيت مثل آهن. ڪانئس سندس رعيت بابت پڇا ٿيندي. انهن جو ذمو سندس ڪلهن تي آهي .

146- هستيءَ کي مستي (سرو، چوڻي)

هستي/ وجود/طاقت سان ڪيترا ڪم سرانجام ڏيئي سگهجن ٿا. وڏي ۾ وڏا ڪارناما، حڪومت جون واڳون سنڀاليندڙ حاڪمن ئي ڏنا آهن. فقط پاور ۽ طاقت جي هستيءَ سبب. جيڪڏهن کين حڪمراني هت هيٺ نه هجي ها ته شايد اهڙا ڪارناما سرانجام نه ڏيئي سگهن ها. پنهنجي هستي برقرار رکڻ لاءِ، اهڙو اقتدار يا هستي هت ڪرڻ ضروري آهي. جيڪا مسلسل محنت/ جدوجهد کان پوءِ هت ايندي آهي. جڏهن هت ايندي آهي ته ماڻهو ان جي نشي ۾ مست ٿي پوندو آهي .

148- هنر، نر آهي (سنڌي، چوڻي)

نر، ڪيترين مادين کي ڦرائڻ لاءِ هوندو آهي. جيڪڏهن نر نه هجي ته ماديون ڏکيون نه ٿين. نر سان نسل جي افزائش آهي. اهڙيءَ طرح هنر سان به ڪيترن جو پيٽ پلجي ٿو. هنر ذريعي آيل

پئسن سنا کيترائي معاشي/ معاشرت/ ثقافتي/ تمدني مسئلا حل ٿين ٿا. زندگيءَ ۾ آسائش حاصل ٿئي ٿي.

149- هير، چني پير (ساهتي، چوڻي، پهاکو)

عادت، عضوي مثل آهي. جيڪا نه نڪري، نه ڪرندي آهي. پلي ڪٽي ڪاڻ ۾ ويڙو پوي يا ٿاڻي ۾ سڄو ڪاٺا پون، پر ڪرڻو ائين آهي جيئن عادت/ هير پيل آهي. پلي مت مائت مائتي چني وڃن، دوست احباب تعلقات ٽوڙي/ چني وڃن پر عادت کان مڙو ناهي .
- هير، ڪٽائي پير .



Gul Hayat Institute

مددي ڪتاب:

- 1- جيتلي ڊاڪٽر مرليتر سنڌي پهڪا ۽ محاورا، هڪ اڀياس، روشني پبليڪيشن ڪنڊيارو، ڇاپو جنوري 1996ع.
- 2- الطاف شيخ، رني آهي گهوت سان (پهڪا ۽ چوڻيون) نيو فيلڊس پبليڪيشن ٽنڊو ولي محمد حيدرآباد، سنڌ ڇاپو سال فيبروري 1966ع.
- 3- تيرٿ داس، پيسومل، پهڪن جي پاڻوھ، پتمبرداس ساهيج رام بمبئي ڇاپو 1973ع.
- 4- سينڊيلو، ڊاڪٽر عبدالڪريم، پهڪن جي پاڙ، سنڌي ادبي بورڊ ڄامشورو سنڌ ڇاپو 1989ع.
- 5- جوهر نثر، سبق ناٿون، ٻالڪ صفحو 34.
- 6- عڪ شيخ تاريخ اندلس سنڌي ادبي بورڊ حيدرآباد سنڌ.
- 7- سمون، الهڃايو يار محمد، لاڙ جو سير-سنڌي ادبي بورڊ ڄامشورو حيدرآباد ڇاپو 1991ع.
- 8- خادم، ڊاڪٽر داد محمد بروهي، سب خطي ۾ سنڌي زبان جي محاورن جو لساني جائزو ۽ پي ايڇ ڊيءَ لاءِ پيش ڪيل ٿيسز سنڌي يونيورسٽي ڄام شورو 1993ع.

Gul Hayat Institute